

ائمہ مجتہدین کے فقہی اختلافات

(حقائق، اسباب اور شرعی حیثیت)

اختر امام عادل قاسمی

بانی و مہتمم جامعہ ربانی منورواشریف بہار

دائرة المعارف الربانیة

جامعہ ربانی منورواشریف، سمستی پور بہار الہند

جملہ حقوق بحق مصنف محفوظ ہیں

- نام کتاب :- ائمہ مجتہدین کے فقہی اختلافات
 (حقائق، اسباب اور شرعی حیثیت)
 مصنف :- مولانا مفتی اختر امام عادل قاسمی
 صفحات :- ۸۶
 سن اشاعت :- ۱۴۴۲ھ م ۲۰۲۲ء
 ناشر :- دائرۃ المعارف الربانیہ جامعہ ربانی منورواشریف سمستی پور بہار

ملنے کے پتے

- ☆ مرکزی مکتبہ جامعہ ربانی منورواشریف، پوسٹ سوہما،
 ضلع سمستی پور بہار انڈیا 848207
 موبائل نمبر: 9934082422-9473136822
 ☆ مکتبہ الامام، سی 212، امام عادل منزل، گراؤنڈ فلور،
 شاہین باغ، ابوالفضل پارٹ ۲، اوکھلا، جامعہ نگر، نئی دہلی 25

مندرجات کتاب

صفحہ	مضامین	سلسلہ نمبر
۸	عقائد کی بنیاد پر تفریق	۱
۱۰	فروعی اختلاف	۲
۱۰	فروعی اختلاف سے وحدت امت متاثر نہیں ہوتی	۳
۱۱	فروعی اختلاف رحمت ہے	۴
۱۲	شریعت اسلام میں اجتہاد کی اجازت	۵
۱۳	فروعی اختلاف اجتہاد کا نتیجہ	۶
۱۴	اجتہادی غلطیوں پر اجر کا وعدہ	۷
۱۴	عہد نبوت میں اجتہادی اختلاف	۸
۱۵	وتر کے مسئلے پر صحابہ میں اختلاف	۹
۱۶	مطلقہ ثلاثہ کے نفقہ و سکنی میں اختلاف	۱۰
۱۷	جنسی کے لئے تیمم کا مسئلہ	۱۱
۱۷	غسل کے وقت عورت کا سر کھولنا	۱۲
۱۸	استحاضہ کا مسئلہ	۱۳
۱۸	تحصیب کی شرعی حیثیت میں اختلاف	۱۴
۱۹	رمل کی شرعی حیثیت میں اختلاف	۱۵
۱۹	حضور ﷺ کے حج کی نوعیت میں اختلاف	۱۶

صفحہ	مضامین	سلسلہ نمبر
۲۰	حضور صَلَّی اللہُ عَلَیْہِ وَاٰلِہٖ وَسَلَّمَ کے عمرہ کی تاریخ میں اختلاف	۱۷
۲۰	میت پر رونے سے عذاب قبر	۱۸
۲۰	جنازہ کے لئے قیام کی توجیہ میں اختلاف	۱۹
۲۱	متعہ کی روایات میں تطبیق	۲۰
۲۱	حالت استنجاء میں قبلہ کی رعایت	۲۱
۲۱	طلاق سکران میں اختلاف	۲۲
۲۲	طواف فرض کے بعد اگر عورت کو حیض آجائے	۲۳
۲۳	صحابہ کے اختلاف سے مختلف مکاتب فقہ وجود میں آئے	۲۴
۲۳	اختلاف فقہاء کے اسباب	۲۵
۲۴	فقہ مالکی پر فقہاء مدینہ کا اثر	۲۶
۲۵	فقہ حنفی پر فقہاء کوفہ کا اثر	۲۷
۲۶	فقہ شافعی پر مختلف مکاتب فقہ کے اثرات	۲۸
۲۷	فقہ حنبلی پر فقہ شافعی کا اثر	۲۹
۲۸	اختلاف کا دوسرا سبب	۳۰
۲۹	اختلاف کا تیسرا سبب، تعلیل و توجیہ میں اختلاف	۳۱
۲۹	جنازہ کے لئے قیام کی توجیہ	۳۲
۲۹	قلین کی توجیہ	۳۳

صفحہ	مضامین	سلسلہ نمبر
۳۱	رفع یدین کی توجیہ	۳۴
۳۱	احکام متعہ کی توجیہ	۳۵
۳۲	اختلاف کا چوتھا سبب - رد و قبول کے معیار میں اختلاف	۳۶
۳۳	پانچواں سبب - روایات کے جمع و تطبیق میں اختلاف	۳۷
۳۴	فروعی اختلاف کو مٹانے کی کبھی کوشش نہیں کی گئی	۳۸
۳۵	اختلاف فقہاء کی شرعی حیثیت	۳۹
۳۶	دونقظہ نظر	۴۰
۳۶	صواب و خطا کا اختلاف	۴۱
۳۹	اختلاف کے دونوں جانب حق ہیں	۴۲
۴۱	مسئلہ کا تجزیہ	۴۳
۴۱	چار صورتیں	۴۴
۴۲	حکم کا مدار تحرری و اجتہاد پر ہے	۴۵
۴۲	روایات سے توسع کا ثبوت	۴۶
۴۳	فیصلہ نبوی	۴۷
۴۳	اختلاف صحابہ سے استدلال	۴۸
۴۵	بنو قریظہ میں عصر	۴۹
۴۶	فطر و قربانی میں توسع	۵۰

صفحہ	مضامین	سلسلہ نمبر
۴۷	جنابت میں تیمم کا مسئلہ	۵۱
۴۸	قرآن وحدیث میں جزوی تفصیلات نہیں ہیں	۵۲
۴۹	صحابہ فروعی سوالات سے پرہیز کرتے تھے	۵۳
۵۲	فی الواقع علم الہی کے لحاظ سے اجتہادی اختلاف کا تجزیہ	۵۴
۵۵	عامی کے لئے مجتہد کی تقلید واجب ہے	۵۵
۵۵	آیات سے استدلال	۵۶
۵۷	روایات سے استدلال	۵۷
۵۹	عہد صحابہ کے واقعات سے استدلال	۵۸
۶۰	اہل مدینہ کی تقلید شخصی	۵۹
۶۱	حضرت ابو موسیٰ اشعریؓ نے تقلید کی تلقین کی	۶۰
۶۱	سارے لوگ مذہب خلیفہ کے پیروکار	۶۱
۶۲	عمر بن میمونؓ کی تعلیم	۶۲
۶۳	حضرت ابن مسعودؓ نے تقلید کی تلقین فرمائی	۶۳
۶۴	عقلی استدلال	۶۴
۶۴	ایک وضاحت	۶۵
۶۶	تقلید بحیثیت شارح	۶۶
۶۷	مذہب اربعہ کی تخصیص کی وجہ	۶۷

صفحہ نمبر	مضامین	سلسلہ نمبر
۶۸	تقلید کے لئے مذہب واحد کی تعیین	۶۸
۶۹	تقلید شخصی کے ترک سے دین کی تصویر بگڑ جائے گی	۶۹
۷۰	تقلید شخصی واجب لغیرہ ہے	۷۰
۷۳	مذہب اربعہ کا بحیثیت شریعت احترام واجب ہے	۷۱
۷۴	سلف صالحین کا ذکر خیر	۷۲
۷۴	اولیاء اللہ سے عداوت سنگین جرم ہے	۷۳
۷۵	اختلاف کے وقت اکابر کی روش	۷۴
۷۵	امام ابو حنیفہؒ اور امام مالکؒ کا باہمی تعلق	۷۵
۷۶	امام شافعیؒ کا اکابر فقہ حنفی سے تعلق	۷۶
۷۸	امام محمدؒ اور امام شافعیؒ کا تعلق	۷۷
۷۹	امام مالکؒ کے بارے میں دیگر ائمہ کے خیالات	۷۸
۷۹	فقہ حنفی کے اکابر کے بارے میں امام احمد بن حنبلؒ کی رائے	۷۹
۸۰	امام شافعیؒ اور امام احمدؒ کا تعلق	۸۰
۸۰	اختلاف کے باوجود اکابر کا طرز عمل ہمیشہ مثبت رہا	۸۱
۸۲	ضرورت کے وقت ایک فقہی رائے سے دوسری رائے کی طرف عدول	۸۲
۸۴	ضرورت کے وقت ضعیف یا مرجوح قول اختیار کرنے کی گنجائش	۸۳
۸۵	ضرورت کے تعیین کے لئے چند علماء کا اتفاق کافی ہے	۸۴

الحمد لله رب العالمين والصلوة والسلام على سيدنا محمد رحمة
للعلمين ! اما بعد

اسلام دین واحد ہے اور اس کے بنیادی مصادر و مراجع بھی متفق علیہ ہیں، لیکن اس کی
تشریح و توضیح اور نقل و روایت کے لحاظ سے اس میں اختلافات ہوئے اور اس طرح بنیادی طور پر
اتفاق کے باوجود فروعی لحاظ سے امت کئی طبقتوں میں تقسیم ہو گئی، لیکن یہ اختلاف امت کے لئے
باعث زحمت نہیں بلکہ باعث رحمت ہے، اسلام میں صرف وہ اختلاف مذموم ہے، جو اساسی عقائد
و نظریات کے بارے میں ہو اور اس کی بنیاد افتراق و انتشار پر ہو، نہ کہ وہ فروعی اختلاف جس کی
بنیاد اجتہاد اور اخلاص پر ہو، احادیث میں دونوں قسم کے اختلافات کا ذکر آیا ہے، اور ایک کو
رحمت و نجات اور دوسرے کو زحمت و ہلاکت قرار دیا گیا ہے:

عقائد کی بنیاد پر تفریق

(۱) حضرت عبد اللہ بن عمروؓ سے مروی ہے کہ رسول اللہ ﷺ نے ارشاد فرمایا:
عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ -صلى الله عليه
وسلم- « لَيَأْتِيَنَّ عَلَى أُمَّتِي مَا أَتَى عَلَى بَنِي إِسْرَائِيلَ حَذْوُ
النَّعْلِ بِالنَّعْلِ حَتَّىٰ إِنْ كَانَ مِنْهُمْ مَنْ أَتَى أُمَّهُ عَلَانِيَةً لَكَانَ
فِي أُمَّتِي مَنْ يَصْنَعُ ذَلِكَ وَإِنْ بَنِي إِسْرَائِيلَ تَفَرَّقَتْ عَلَى
ثِنْتَيْنِ وَسَبْعِينَ مِلَّةً وَتَفَرَّقَتْ أُمَّتِي عَلَى ثَلَاثٍ وَسَبْعِينَ مِلَّةً
كُلُّهُمْ فِي النَّارِ إِلَّا مِلَّةً وَاحِدَةً قَالُوا وَمَنْ هِيَ يَا رَسُولَ اللَّهِ
قَالَ مَا أَنَا عَلَيْهِ وَأَصْحَابِي »¹

¹ - الجامع الصحيح سنن الترمذي ج 5 ص 26 حديث نمبر : 2641 المؤلف : محمد بن عيسى أبو عيسى
الترمذي السلمى الناشر : دار إحياء التراث العربي - بيروت تحقيق : أحمد محمد شاكر وآخرون عدد
الأجزاء : 5 الأحاديث مذيبة بأحكام الألباني عليها

ترجمہ: یقیناً میری امت پر ایسے حالات آئیں گے جیسے بنی اسرائیل پر آئے، دونوں میں ایسی مماثلت ہوگی، جیسے دونوں پاؤں کے جوتوں کے درمیان ہوتی ہے، یہاں تک کہ بنی اسرائیل میں سے اگر کسی نے اپنی ماں سے علانیہ بد فعلی کی ہوگی تو میری امت میں بھی کوئی ایسا ہوگا، جو یہ حرکت کرے گا، اسی طرح بنی اسرائیل بہتر (۷۲) فرقوں میں تقسیم ہو گئے تھے اور میری امت تہتر (۷۳) فرقوں میں تقسیم ہو جائے گی، جن میں ایک فرقہ کے سوا سارے فرقے جہنمی ہوں گے، صحابہ نے عرض کیا یا رسول اللہ وہ فرقہ کون سا ہوگا، آپ ﷺ نے ارشاد فرمایا وہ طریقہ جس پر میں اور میرے اصحاب ہیں۔“

یہ روایت پندرہ (۱۵) صحابہ سے منقول ہے، ان میں حضرت ابو ہریرہؓ، عبد اللہ بن عمرو بن العاصؓ، انسؓ، ابو امامہؓ، عمرو بن عوفؓ، معاویہؓ، اور عوف بن مالکؓ کی روایات صحیح یا حسن کے درجہ پر ہیں، بقیہ روایات کی اسناد میں کچھ ضعف ہے، مگر کثرت طرق سے ان کی تقویت ہوتی ہے۔
-۲

اس حدیث میں اختلاف و افتراق سے مراد وہ اختلاف و افتراق ہے جو اسلام کے بنیادی عقائد و نظریات کے بارے میں ہو، حضرت شاہ عبد العزیز محدث دہلویؒ محقق دوانی کے حوالہ سے فرماتے ہیں:

”حاصلش آنکہ مراد دخول است“، لیکن دخول من حیث الاعتقاد و فرقہ ناجیہ
را اصلاً از جہت اعتقاد دخول نار نخواهد شد گرچہ از جہت تفسیرات عمل در نار
داخل شوند“³

-۲ ترجمان السنۃ ۲۵/۱

-۳ فتاویٰ عزیز ی ۲۶/۱

”حاصل یہ ہے کہ کلہم فی النار سے مراد دخول ہے، لیکن دخول بلحاظ اعتقاد مراد ہے، یعنی تمام فرقے اپنے اعتقاد کی خرابی کی وجہ سے جہنم میں جائیں گے، اور فرقہ ناجیہ کا کوئی فرد فساد عقیدہ کی وجہ سے جہنم میں نہ جائے گا، البتہ اعمال کی کوتاہی کی وجہ سے بہت سے افراد داخل جہنم ہو سکتے ہیں۔“

اعتقادی اختلاف اسلام میں سخت ناپسندیدہ ہے، اور اس بنیاد پر جو فرقہ بندیاں ہوئی ہیں، وہ دین و ملت کے لئے بھی اور خود ان فرقوں کے لئے بھی سخت نقصان دہ ہے۔

فروعی اختلاف

(۲) البتہ وہ اختلاف جس کا تعلق بنیادی معتقدات سے نہ ہو بلکہ فروعی مسائل و احکام اور ذیلی تصورات و نظریات سے ہو، یہ نہ ممنوع ہے، اور نہ مذموم، یہ اختلاف تو رحمت ہے، اس سے فکر و نظر کے راستے کھلتے ہیں اور امت کو بہت سی سہولتیں اور آسانیاں فراہم ہوتی ہیں۔

فروعی اختلاف سے وحدت امت متاثر نہیں ہوتی

اس سے امت کی وحدت متاثر نہیں ہوتی، قرآن عزیز میں ہے:

شَرَعَ لَكُمْ مِنَ الدِّينِ مَا وَصَّىٰ بِهِ نُوحًا الخ⁴

ترجمہ: ”تمہارے لئے وہ دین جاری کیا، جس کی وصیت نوح کو کی تھی۔“

اس کی تفسیر میں حضرت مجاہد فرماتے ہیں:

اوصیناک یا محمد و ایاہ دینا و احداً⁵

4- الشوریٰ: ۱۳

5- الجامع الصحیح ج 1 ص 7 المؤلف: محمد بن إسماعیل أبو عبد الله البخاری الجعفی الناشر: دار ابن کثیر، الیمامة - بیروت الطبعة الثالثة، 1407 - 1987 تحقیق: د. مصطفیٰ دیب البغا أستاذ الحدیث وعلومه فی کلیة الشریعة - جامعة دمشق عدد الأجزاء: 6

ترجمہ: ”اے محمد ہم نے آپ کو اور ان کو دین واحد کی وصیت کی“
ظاہر ہے کہ حضرت نوح علیہ السلام سے لے کر حضرت عیسیٰ علیہ السلام تک شریعت
و مزان کا کھلا ہوا فرق رہا ہے، مگر پھر بھی قرآن کریم نے ان کو دین واحد قرار دیا۔
فروعی اختلاف رحمت ہے

اسی لئے ایک حدیث میں اسی قسم کے اختلاف کو رحمت کہا گیا:
اختلافُ أصحابی رحمةً (الدیلمی عن ابن عباس) [کنوز الحقائق]
أخرجه أيضاً : البيهقي في المدخل للسنن (ص 162 ، رقم 152)
وقال : متنه مشهور وأسانيده ضعيفة لم يثبت في هذا إسناد وقال
العراقي في تخريج أحاديث الإحياء : إسناده ضعيف وقال المناوي
(212/1) : أسنده البيهقي في المدخل ، وكذا الديلمي في مسند
الفردوس كلاهما من حديث ابن عباس مرفوعاً بلفظ : ((اختلاف
أصحابي رحمة)⁶

میرے صحابہ کا اختلاف تمہارے لئے رحمت ہے“
بعض روایات میں ہے:

⁶ جمع الجوامع المعروف بـ «الجامع الكبير» ج 1 ص 202 المؤلف: جلال الدين السيوطي
(٨٤٩ - ٩١١ هـ) المحقق: مختار إبراهيم الهانج - عبد الحميد محمد ندا - حسن عيسى
عبد الظاهر الناشر: الأزهر الشريف، القاهرة - جمهورية مصر العربية الطبعة: الثانية،
١٤٢٦ هـ - ٢٠٠٥ م عدد الأجزاء: ٢٥ (الأخير فهارس) * جامع الأصول في أحاديث
الرسول ج 1 ص 182 المؤلف: مجد الدين أبو السعادات المبارك بن محمد بن محمد بن
محمد ابن عبد الكريم الشيباني الجزري ابن الأثير (المتوفى: ٦٠٦ هـ) تحقيق: عبد القادر
الأرنؤوط - التتمة تحقيق بشير عيون الناشر: مكتبة الحلواني - مطبعة الملاح - مكتبة
دار البيان الطبعة: الأولى

اختلاف امتی رحمة⁷

”کہ میری امت کا اختلاف لوگوں کے لئے رحمت ہے“

علامہ سخاوی نے اس حدیث پر کافی طویل گفتگو کرنے کے بعد اس کی اصلیت کو تسلیم

کیا ہے⁸

ظاہر ہے کہ اس سے مراد خواص امت ہیں نہ کہ عامۃ الناس، خلیفہ ارشد حضرت عمر

بن عبد العزیز سے منقول ہے:

ما سرنی لو ان اصحاب محمد صلی اللہ علیہ وسلم لم

یختلفوا لانہم لو لم یختلفوا لم تکن رخصة⁹

”مجھے اس کی تمنا نہیں کہ صحابہ میں اختلاف نہ ہوتا، کیوں کہ صحابہ میں اختلاف

نہ ہوتا تو ہمارے لئے آسانی نہ ہوتی“

شریعت اسلام میں اجتہاد کی اجازت

حضرت معاذ بن جبل سے مروی ہے:

ان رسول اللہ صلی اللہ علیہ وسلم لما بعثہ الی الیمن،

قال کیف تقضی اذا عرض لک قضاء قال اقضی بکتاب

اللہ، قال فان لم تجد فی کتاب اللہ قال فبسنة رسول اللہ

7- جامع الأصول فی احادیث الرسول ج 1 ص 182 المؤلف : مجد الدین أبو السعادات المبارک بن محمد

الجزري ابن الأثیر (المتوفى : 606ھ) تحقیق : عبد القادر الأرنؤوط الناشر : مكتبة الحلواني - مطبعة الملاح

- مكتبة دار البيان الطبعة : الأولى

8- المقاصد الحسنة فی بیان کثیر من الأحادیث المشتهرة علی الألسنة ج 1 ص 63 المؤلف : شمس الدین

أبو الخیر محمد بن عبد الرحمن بن محمد السخاوي (المتوفى : 902ھ) تحقیق : محمد عثمان الخشت الناشر

: دار الكتاب العربي - بیروت الطبعة : الأولى ، 1405 هـ - 1985 م عدد الأجزاء : 1

9- اللآلی المنثورة فی الأحادیث المشهورة ج 1 ص 64 المؤلف : الزرکشي، محمد بن عبد الله بن بشار

الحقق : محمد بن لطفی الصباغ الناشر : المکتب الإسلامی الطبعة : عدد الأجزاء : 1

صلی اللہ علیہ وسلم قال فان لم تجد فی سنة رسول اللہ
صلی اللہ علیہ وسلم قال اجتہدیرائی ولاألو(قال) فضررب
رسول اللہ صلی اللہ علیہ وسلم علی صدره قال احمد اللہ
الذی وفق رسول رسول اللہ لمایرضی به رسول اللہ صلی
اللہ علیہ وسلم¹⁰

ترجمہ: ”رسول اللہ ﷺ نے جب ان کو یمن کا قاضی بنا کر بھیجا چاہا تو دریافت
فرمایا کہ کوئی معاملہ پیش آجائے تو کس طرح فیصلہ کرو گے؟ عرض کیا: کتاب
اللہ کے موافق فیصلہ کروں گا، آپ نے فرمایا وہ مسئلہ کتاب اللہ میں نہ ہو تو،
عرض کیا: سنت رسول اللہ سے فیصلہ کروں گا، آپ نے فرمایا اگر اس میں بھی
نہ ملے تو، عرض کیا اس وقت اجتہاد و استنباط کر کے اپنی رائے سے فیصلہ کروں
گا اور تحقیق حق میں کوئی کوتاہی نہ کروں گا، حضرت معاذ رضی اللہ عنہ فرماتے
ہیں حضور اکرم ﷺ نے (فرط مسرت و شفقت سے) اپنا دست مبارک میرے
سینہ پر مارا کہ اللہ کا شکر ہے کہ اس نے اپنے رسول کے قاصد کو اس چیز کی توفیق
دی، جو اللہ کے رسول اللہ ﷺ کو محبوب و پسندیدہ ہے“

اس سے صاف ظاہر ہے کہ حضور اقدس ﷺ کے تمام نمائندوں کے لئے دستور
العمل یہی تھا کہ جب کتاب و سنت میں کوئی مسئلہ نہ ہو تو اجتہاد کر کے فیصلہ کریں۔

فروعی اختلاف اجتہاد کا نتیجہ

اگر فروعی اختلاف مذموم ہو تا تو دینی مسائل میں کسی کو اجتہاد کی اجازت نہ دی جاتی
اس لئے کہ ہر شخص کا اجتہاد ایک ہو نہیں سکتا، تمام مجتہدین کا ایک ہی اجتہاد پر پہنچنا ممکن نہیں،

اختلاف کا ہونا فطری ہے۔

اجتہادی غلطیوں پر اجر کا وعدہ

لیکن نہ صرف یہ کہ اجتہاد کی اجازت دی گئی، بلکہ اس راہ میں ہونے والی غلطیوں پر بھی اجر کا وعدہ کیا گیا، حضرت عمرو بن العاصؓ سے منقول ہے، رسول اللہ ﷺ نے فرمایا:

”اذا حکم الحاكم فاجتهد فاصاب فله اجران واذا حکم و اخطأ فله اجر“¹¹

ترجمہ: ”حاکم اجتہاد کر کے کوئی حکم دے اور وہ حکم درست ہو تو اس کو دو اجر ملیں گے اور اگر غلط ہو تو اسے ایک اجر ملے گا۔“

عہد نبوت میں اجتہادی اختلاف

اسی لئے روایات میں آتا ہے کہ خود عہد نبوت میں مجتہدین صحابہ کے درمیان بعض اجتہادی اختلافات پیدا ہوئے، اور حضور اقدس ﷺ نے کسی پر نکیر نہیں فرمائی۔

حضرت ابن عمر رضی اللہ عنہما سے منقول ہے:

قال النبی صلی اللہ علیہ وسلم یوم الاحزاب لا یصلین احد العصر الا فی بنی قریظۃ فادرک بعضهم العصر فی الطریق فقال بعضهم لا نصلی حتی ناتیہا و قال بعضهم بل نصلی لم یردنا ذلک للنبی صلی اللہ علیہ وسلم فلم یعنف واحداً منهم¹²

ترجمہ: ”نبی کریم ﷺ نے احزاب کے دن فرمایا کہ عصر کی نماز کوئی شخص بنو قریظہ کے علاوہ کہیں نہ پڑھے، صحابہ کرام بنو قریظہ کی جانب روانہ ہوئے،

¹¹ - بخاری شریف ۲/۲۹۲، مسلم شریف، ۲/۷۶

¹² - بخاری شریف، ۲/۵۹۱

لیکن کچھ لوگوں کو کسی وجہ سے تاخیر ہو گئی اور راستہ ہی میں عصر کا وقت آ گیا، تو بعض نے کہا ہم تو عصر کی نماز بنو قریظہ ہی جا کر پڑھیں گے، کیوں کہ حضور اقدس ﷺ کا یہی حکم ہے، بعض نے کہا ہم تو نماز یہیں پڑھیں گے، حضور اقدس ﷺ کا مقصد یہ نہ تھا کہ راستہ میں وقت ہو جائے تو بھی نماز نہ پڑھنا، بلکہ آپ کا مقصد یہ تھا کہ بنو قریظہ میں نماز پڑھنے کی کوشش کرو، حضور ﷺ کے سامنے اس واقعہ کا ذکر ہوا، تو آپ نے کسی کو اس پر سرزنش نہ فرمائی۔

وتر کے مسئلے پر صحابہ میں اختلاف

(۱) عہد صحابہ میں تو اس کے بے شمار نمونے ملتے ہیں، مثلاً بخاری شریف میں ہے:
 اوتر معاویة برکعة و عنده مولی لاین عباس فاتی ابن
 عباس فقال دعه فانه قد صحب رسول الله ﷺ و فی روایة
 اصاب انه فقیه¹³
 ترجمہ: حضرت معاویہؓ نے عشاء کے بعد ایک رکعت وتر پڑھی اور حضرت عبد اللہ بن عباسؓ کے آزاد کردہ غلام وہاں موجود تھے، انہوں نے حضرت ابن عباسؓ سے اس کا ذکر کیا، تو حضرت ابن عباسؓ نے فرمایا ان کو ان کے حال پر چھوڑ دو، کیوں کہ وہ حضور اقدس ﷺ کے صحابی ہیں، ایک روایت کے الفاظ ہیں کہ انہوں نے صحیح کیا، وہ فقیہ ہیں۔

حضرت شاہ ولی اللہ محدث دہلویؒ نے حجۃ اللہ البالغہ میں اس قسم کے اختلافات کے کئی نمونے ذکر کئے ہیں، مثلاً:

مطلقہ ثلاثہ کے نفقہ و سکنی میں اختلاف

(۲) حضرت فاطمہ بنت قیس روایت کرتی ہیں کہ:

”بانہا كانت مطلقه الثلاث فلم يجعل لها رسول الله ﷺ نفقة ولا سكنى“

”وہ مطلقہ ثلاثہ تھیں، تو ان کے لئے رسول اللہ ﷺ نے نفقہ اور سکنی مقرر نہ فرمایا“

لیکن حضرت عمرؓ کو اس بات پر اعتماد نہ تھا، وہ فرماتے تھے:

لا ندع كتاب ربنا وسنة نبينا صلى الله عليه و سلم بقول امرأة لا ندري لعلها حفظت أم نسيت --- فجعل لها السكنى والنفقة¹⁴

ترجمہ: میں اللہ کی کتاب اور اپنے نبی کی سنت کسی عورت کے کہنے پر نہیں چھوڑ سکتا، نہیں معلوم اس کو یاد رہا یا بھول گئی،۔۔۔ اس کو نفقہ اور سکنی ملے گا۔

حضرت عائشہؓ کی رائے بھی یہی تھی، انہوں نے حضرت فاطمہؓ کو سمجھاتے ہوئے کہا:

ألا تتقي الله؟¹⁵ کیا تجھے اللہ کا خوف نہیں ہے؟

¹⁴- سنن الدارمی ج 2 ص 218 حدیث نمبر: 2274 المؤلف: عبد الله بن عبد الرحمن أبو محمد الدارمی الناشر: دار الكتاب العربي - بيروت الطبعة الأولى، 1407 تحقيق: فواز أحمد زمرلي، خالد السبع العلمي عدد الأجزاء: 2

¹⁵- الجامع الصحيح ج 5 ص 2039 حدیث نمبر: 5016 المؤلف: محمد بن إسماعيل أبو عبدالله البخاري الجعفي الناشر: دار ابن كثير، اليمامة - بيروت الطبعة الثالثة، 1407 - 1987 تحقيق: د. مصطفى ديب البغا أستاذ الحديث وعلومه في كلية الشريعة - جامعة دمشق عدد الأجزاء: 6 مع الكتاب: تعليق د. مصطفى ديب البغا

جنبی کے لئے تیمم کا مسئلہ

(۳) بخاری و مسلم میں روایت آئی ہے کہ حضرت عمر بن خطابؓ کا مذہب یہ تھا کہ جنبی کے لئے تیمم درست نہیں، جب کہ حضرت عمارؓ اور متعدد اعیان صحابہ کا مسلک یہ تھا جنبی کو اگر پانی میسر نہ ہو تو تیمم درست ہے¹⁶۔

غسل کے وقت عورت کا سر کھولنا

(۴) صحیح مسلم میں روایت آئی ہے کہ:

عَنْ عُبَيْدِ بْنِ عُمَيْرٍ قَالَ بَلَغَ عَائِشَةَ أَنَّ عَبْدَ اللَّهِ بْنَ عَمْرٍو يَأْمُرُ النِّسَاءَ إِذَا اغْتَسَلْنَ أَنْ يَنْقُضْنَ رُءُوسَهُنَّ فَقَالَتْ يَا عَجَبًا لِابْنِ عَمْرٍو هَذَا يَأْمُرُ النِّسَاءَ إِذَا اغْتَسَلْنَ أَنْ يَنْقُضْنَ رُءُوسَهُنَّ أَفَلَا يَأْمُرُهُنَّ أَنْ يَخْلِقْنَ رُءُوسَهُنَّ لَقَدْ كُنْتُ أَعْتَسِلُ أَنَا وَرَسُولُ اللَّهِ صَلَّى اللَّهُ عَلَيْهِ وَسَلَّمَ مِنْ إِنْاءٍ وَاحِدٍ وَلَا أَرِيدُ عَلَى أَنْ أُفْرِغَ عَلَى رَأْسِي ثَلَاثَ إِفْرَاقَاتٍ¹⁷

”حضرت ابن عمرؓ عورتوں کو حکم دیتے تھے کہ غسل کے وقت اپنے سر کھول لیں

¹⁶- الجامع الصحيح ج 1 ص 129 حديث ثمر : 331 المؤلف : محمد بن إسماعيل أبو عبد الله البخاري الجعفي الناشر : دار ابن كثير ، اليمامة - بيروت الطبعة الثالثة ، 1407 - 1987 تحقيق : د. مصطفى ديب البغا أستاذ الحديث وعلومه في كلية الشريعة - جامعة دمشق عدد الأجزاء : 6 * الإنصاف في بيان أسباب الاختلاف ج 1 ص 26 المؤلف : أحمد بن عبد الرحيم ولي الله الدهلوي الناشر : دار النفائس - بيروت الطبعة الثانية ، 1404 تحقيق : عبد الفتاح أبو غدة عدد الأجزاء : 1

¹⁷- الجامع الصحيح المسمى صحيح مسلم ج 1 ص 179 حديث ثمر : 773 المؤلف : أبو الحسين مسلم بن الحجاج بن مسلم القشيري النيسابوري المحقق : الناشر : دار الجيل بيروت + دار الأفاق الجديدة . بيروت

، حضرت عائشہ نے یہ سنا تو فرمایا کہ حیرت ہے، ابن عمر عورتوں کو سر کھولنے کا حکم دیتے ہیں؟ پھر یہی حکم کیوں نہیں دے دیتے کہ سر موٹو الیا کریں، حالانکہ میں اور رسول اللہ ﷺ ایک برتن سے غسل کرتے تھے اور اپنے سر پر تین چلو سے زائد نہیں ڈالتی تھی“

استحاضہ کا مسئلہ

(۵) امام زہریؒ نے ذکر کیا ہے کہ حضرت ہندہؓ حالت استحاضہ میں نماز نہیں پڑھتی تھیں، اور اپنی اس محرومی پر بہت روتی تھیں، جب کہ دیگر صحابہ اس حالت میں رخصت کے قائل تھے، اور اسی حالت میں نماز پڑھنے کی اجازت دیتے تھے¹⁸

تحصیب کی شرعی حیثیت میں اختلاف

(۶) حج کے لئے رخصت ہوتے وقت مقام ابطح پر نزول حضرت ابو ہریرہؓ اور حضرت ابن عمرؓ کے نزدیک سنن حج میں سے تھا، اس لئے کہ حضور ﷺ نے یہ عمل فرمایا تھا، جب کہ حضرت عائشہؓ اور حضرت ابن عباسؓ کا مذہب یہ تھا کہ یہ سنن حج میں سے نہیں ہے اور حضور ﷺ کا یہ عمل محض اتفاقی تھا¹⁹۔

18- حجة الله البالغة ج 1 ص 300 الإمام أحمد المعروف بشاه ولي الله ابن عبد الرحيم الدهلوي تحقيق

سيد سابق الناشر دار الكتب الحديثية - مكتبة المثنى مكان النشر القاهرة

19- حجة الله البالغة ج 1 ص 301 الإمام أحمد المعروف بشاه ولي الله ابن عبد الرحيم الدهلوي تحقيق

سيد سابق الناشر دار الكتب الحديثية - مكتبة المثنى مكان النشر القاهرة

رمل کی شرعی حیثیت میں اختلاف

(۷) جمہور کا مذہب یہ ہے کہ طواف میں رمل مسنون ہے، کیوں کہ حضور ﷺ سے یہ عمل ثابت ہے، جب کہ حضرت ابن عباسؓ کا مذہب یہ تھا کہ یہ مسنون نہیں ہے اور حضور ﷺ کا عمل اتفاقی طور پر مشرکین کے جواب میں تھا کہ مشرک کہتے تھے کہ مسلمانوں کو شرب کے بخارنے توڑ کر رکھ دیا ہے²⁰

حضور ﷺ کے حج کی نوعیت میں اختلاف

(۸) رسول اللہ ﷺ نے حج فرمایا یہ حج تمتع یا قرآن یا افراد؟ صحابہ کا اس میں سخت اختلاف رہا، جس کا اندازہ ابو داؤد کی روایت کے ان الفاظ سے ہوتا ہے۔

عَنْ سَعِيدِ بْنِ جَبْرِ قَالَ قُلْتُ لِعَبْدِ اللَّهِ بْنِ عَبَّاسٍ يَا أَبَا الْعَبَّاسِ عَجِبْتُ لِاخْتِلَافِ أَصْحَابِ رَسُولِ اللَّهِ - صَلَّى اللَّهُ عَلَيْهِ وَسَلَّمَ - فِي إِهْلَالِ رَسُولِ اللَّهِ - صَلَّى اللَّهُ عَلَيْهِ وَسَلَّمَ - حِينَ أُوجِبَ²¹

”حضرت سعید بن جبیر فرماتے ہیں کہ میں حضرت عبد اللہ بن عباسؓ سے کہا، اے ابو العباس! رسول اللہ ﷺ کے احرام کے وقت کی صورت حال کے بارے میں صحابہ کے اختلاف پر مجھے حیرانی ہے۔“

²⁰- حجة الله البالغة ج 1 ص 301 الإمام أحمد المعروف بشاه ولي الله ابن عبد الرحيم الدهلوي تحقيق

سید سابق الناشر دار الكتب الحديثة - مكتبة المثنى مكان النشر القاهرة

²¹- سنن أبي داود ج 2 ص 84 حديث نمبر: 1772 المؤلف: أبو داود سليمان بن الأشعث السجستاني

الناشر: دار الكتاب العربي . بيروت عدد الأجزاء : 4

حضور ﷺ کے عمرہ کی تاریخ میں اختلاف

(۹) حضرت ابن عمرؓ فرماتے ہیں کہ رسول اللہ ﷺ نے عمرہ ماہ رجب میں ادا فرمایا،

جب کہ حضرت عائشہؓ اس کو ان کی بھول قرار دیتی تھیں²²

میت پر رونے سے عذاب قبر

(۱۰) حضرت ابن عمرؓ یا حضرت عمر رضی اللہ عنہما روایت کرتے ہیں:

” ان الميت يعذب ببكاء اهله عليه“

ترجمہ: ”میت کو گھر والوں کے عمل گریہ سے عذاب ہوتا ہے“

حضرت عائشہؓ نے یہ سنا تو فرمایا واقعہ یہ نہیں تھا، بلکہ واقعہ یہ تھا کہ رسول اللہ ﷺ

ایک یہودیہ کے پاس سے گزرے، جس پر اس کے گھر والے رورہے تھے، تو آپ نے فرمایا کہ یہ لوگ اس پر رورہے ہیں، اور اس کو قبر میں عذاب ہو رہا ہے، تو کچھ لوگوں نے یہ سمجھ لیا کہ عذاب رونے کے سبب سے ہو رہا، اور اس کو ہر مردہ کے لئے عام حکم سمجھ لیا²³۔

جنازہ کے لئے قیام کی توجیہ میں اختلاف

(۱۱) جنازہ کے لئے کھڑا ہونا چاہیے یا نہیں؟ اور کس کے جنازہ کے لئے کھڑا ہونا چاہئے

؟ صحابہ کا اس امر میں بھی اختلاف ہوا، بعض کہتے تھے کہ یہ قیام ملائکہ کی تعظیم میں ہے، اس لئے مومن و کافر ہر ایک کے جنازہ کے کھڑا ہونا چاہیے، اور حضرت حسن بن علیؓ کا کہنا تھا کہ:

²² حجة الله البالغة ج 1 ص 302 الإمام أحمد المعروف بشاه ولي الله ابن عبد الرحيم الدهلوي تحقيق

سيد سابق الناشر دار الكتب الحديثة - مكتبة المثنى مكان النشر القاهرة

²³ الجامع الصحيح ج 1 ص 433 المؤلف : محمد بن إسماعيل أبو عبدالله البخاري الجعفي الناشر : دار

ابن كثير ، اليمامة - بيروت الطبعة الثالثة، 1407 - 1987 تحقيق : د. مصطفى ديب البغا أستاذ

الحديث وعلومه في كلية الشريعة - جامعة دمشق عدد الأجزاء : 6

حضور ﷺ یہودی کا جنازہ دیکھ کر اس لئے کھڑے ہو گئے کہ آپ کے سر مبارک کے اوپر سے نہ گذر جائے۔ اس کا مطلب ہے یہ حکم صرف کافر کے جنازہ کے لئے ہے²⁴

متعہ کی روایات میں تطبیق

(۱۲) رسول اللہ ﷺ نے خیبر کے سال متعہ کی اجازت دی، پھر اوٹاس کے سال بھی اس کی رخصت دی، پھر اس منع فرمادیا، اس کی تطبیق میں صحابہ کے درمیان اختلاف ہوا، جمہور صحابہ کہتے تھے کہ رخصت اباحت تھی اور نہی کے بعد وہ اباحت منسوخ ہو گئی، جب کہ حضرت ابن عباسؓ کا خیال یہ تھا کہ رخصت برائے ضرورت تھی اور نہی بوجہ عدم ضرورت اور حکم بدستور باقی ہے²⁵

حالت استنجاء میں قبلہ کی رعایت

(۱۳) حالت استنجاء میں قبلہ کی طرف رخ یا پشت کرنے کا حکم کیا ہے؟ اور کیا اس میں زمان و مکان کی کوئی تخصیص ہے، صحابہ کے درمیان اس امر میں بھی اختلاف رہا، جو بعد کے ادوار تک باقی رہا²⁶

طلاق سکران میں اختلاف

(۱۴) طلاق سکران کے مسئلے میں بھی صحابہ کے درمیان اختلاف رہا، حضرت عمرؓ اس

²⁴ - حجة الله البالغة ج 1 ص 302 الإمام أحمد المعروف بشاه ولي الله ابن عبد الرحيم الدهلوي تحقيق

سيد سابق الناشر دار الكتب الحديثة - مكتبة المثنى مكان النشر القاهرة

²⁵ - حجة الله البالغة ج 1 ص 302 الإمام أحمد المعروف بشاه ولي الله ابن عبد الرحيم الدهلوي تحقيق

سيد سابق الناشر دار الكتب الحديثة - مكتبة المثنى مكان النشر القاهرة

²⁶ - حجة الله البالغة ج 1 ص 302 الإمام أحمد المعروف بشاه ولي الله ابن عبد الرحيم الدهلوي تحقيق

سيد سابق الناشر دار الكتب الحديثة - مكتبة المثنى مكان النشر القاهرة

کو جائز و نافذ مانتے تھے اور حضرت عثمان غنیؓ اس کو نافذ نہیں مانتے تھے²⁷

طواف فرض کے بعد اگر عورت کو حیض آجائے

(۱۵) حج کے دوران طواف فرض کے بعد عورت کو حیض آجائے تو اس کے لئے کیا حکم

ہے؟ طواف وداع کے لئے پاک ہونے تک انتظار کرے یا طواف اس سے ساقط ہو جائے گا، اور اس کے لئے واپس ہو جانا جائز ہوگا؟ اہل مدینہ نے حضرت ابن عباسؓ سے یہ مسئلہ دریافت کیا تو انہوں نے فتویٰ دیا کہ جاسکتی ہے، اس پر اہل مدینہ نے کہا: ”آپ فتویٰ دیں یا نہ دیں حضرت زید بن ثابتؓ تو کہتے ہیں کہ یہ عورت (بغیر طواف) واپس نہیں جاسکتی، ایک روایت میں ہے کہ انصار نے کہا کہ اے ابن عباس! ہم آپ کی بات کیسے مان لیں، آپ کا فتویٰ تو حضرت زیدؓ کے خلاف ہے“ اس پر حضرت ابن عباسؓ نے ارشاد فرمایا کہ ام سلیم سے تحقیق کر لو، چنانچہ حضرت ام سلیمؓ نے حضور صلی اللہ علیہ وسلم کی ایک حدیث سنائی جو حضرت ابن عباسؓ کی تائید میں تھی۔

عَنْ عِكْرِمَةَ أَنَّهَ كَانَ بَيْنَ ابْنِ عَبَّاسٍ وَزَيْدِ بْنِ ثَابِتٍ فِي الْمَرْأَةِ تَحِيضُ
بَعْدَ مَا تَطُوفُ بِالْبَيْتِ يَوْمَ النَّحْرِ مُقَاوَلَةٌ فِي ذَلِكَ فَقَالَ زَيْدٌ لَا تَنْفِرُ
حَتَّى يَكُونَ آخِرُ عَهْدِهَا بِالْبَيْتِ . وَقَالَ ابْنُ عَبَّاسٍ إِذَا طَافَتْ يَوْمَ
النَّحْرِ وَحَلَّتْ لِرُؤُوحِهَا نَفَرَتْ إِنْ شَاءَتْ وَلَا تَنْتَظِرُ . فَقَالَتِ الْأَنْصَارُ
يَا ابْنَ عَبَّاسٍ إِنَّكَ إِذَا خَالَفْتَ زَيْدًا لَمْ نُنَابِعْكَ . فَقَالَ ابْنُ عَبَّاسٍ سَلُوا
أُمَّ سَلِيمٍ . فَسَأَلُوهَا عَنْ ذَلِكَ فَأَخْبَرَتْ أَنَّ صَفِيَّةَ بِنْتَ حُجَيْبِ بْنِ أَخْطَبٍ
أَصَابَهَا ذَلِكَ فَقَالَتْ عَائِشَةُ الْحَيْبَةُ لَكَ حَبْسَتَيْنَا . فَذَكَرَ ذَلِكَ لِرَسُولِ
اللَّهِ - صَلَّى اللَّهُ عَلَيْهِ وَسَلَّمَ - فَأَمَرَهَا أَنْ تَنْفِرَ . وَأَخْبَرَتْ أُمَّ سَلِيمٍ أَنَّهَا

لَقِيَتْ ذَلِكَ فَأَمَرَهَا رَسُولُ اللَّهِ -صلى الله عليه وسلم- أَنْ تَنْفِرَ²⁸

صحابہ کے اختلاف سے مختلف مکاتب فقہ وجود میں آئے

اس طرح صحابہ میں علمی و فکری اختلاف کے بے شمار نمونے ملتے ہیں، سیاسی اختلافات اپنی جگہ ہیں، یہی اختلاف بعد کے ادوار میں منتقل ہوا، اور مختلف حلقوں نے اپنے ذوق اور سہولت کے لحاظ سے مختلف صحابہ کے اثرات قبول کئے، نقطہ نظر کا اختلاف ہوا، شخصیات اور حالات کے لحاظ سے رجحانات میں فرق آیا، اور اس طرح مختلف اجتہادی کوششوں کے نتیجے میں مختلف مکاتب فقہ وجود میں آگئے، مدینہ میں حضرت سعید بن مسیب[ؓ] اور سالم بن عبد اللہ[ؓ] کا مسلک فقہی رائج ہوا، ان کے بعد زہری[ؓ]، قاضی یحییٰ بن سعید[ؓ] اور ربیعہ بن عبد الرحمان[ؓ] کا دور رہا، مکہ میں عطاء ابن ابی رباح[ؓ]، کوفہ میں ابراہیم نخعی[ؓ] اور شعبی[ؓ]، بصرہ میں حسن بصری[ؓ]، یمن میں طاؤس بن کیسان[ؓ]، اور شام میں مکحول[ؓ] کو درجہ امامت حاصل ہوا²⁹

اختلاف فقہاء کے اسباب

(۱) اس طرح بعد کے فقہاء کے لئے اختلاف کا راستہ کھل گیا، اور قرن اول کے بعد کثرت سے مجتہدین پیدا ہوئے، اور فروعی مسائل کو انہوں نے اسلام کے بنیادی اصول اور اساسی مزاج و مذاق کی روشنی میں حل کرنے کی کوشش کی، جس پر ہر علاقے کے اپنے حالات و ظروف اور پیش رو شخصیات کی چھاپ تھی، چونکہ اس علم کی بنیاد روایت پر ہے، اس لئے اس کے لئے

²⁸- مسند الإمام أحمد بن حنبل ج 6 ص 430 حدیث نمبر : 27467 المؤلف : أحمد بن حنبل أبو عبد الله الشيباني الناشر : مؤسسة قرطبة - القاهرة عدد الأجزاء : 6 الأحاديث مذبلة بأحكام شعيب الأرنؤوط عليها

²⁹- حجة الله البالغة ج 1 ص 303 الإمام أحمد المعروف بشاه ولي الله ابن عبد الرحيم الدهلوي تحقيق سيد سابق الناشر دار الكتب الحديثية - مكتبة المنفى مكان النشر القاهرة

شجرہ تلمذ کی صحت و اتصال بے حد ضروری ہے اور اسی وجہ سے ہر بعد والے نے اپنے سے قبل والے سے علم حاصل کیا، جس کا قدرتی اثر یہ ہوا کہ جس کو جس استاد سے علم سیکھنے کا موقع ملا اس نے بالعموم اس کے معیار کو قبول کیا اور اس نے بھی اس نقطہ نظر سے واقعات کا مطالعہ کیا، جس سے کہ اس کے مشائخ نے کیا تھا اور اجتہاد و استنباط میں اس نے بھی وہی منہج اختیار کیا جو اس کے اساتذہ کا تھا۔

فقہ مالکی پر فقہاء مدینہ کا اثر

مثلاً حضرت امام مالکؒ کے مکتب فقہی پر حضرت عمرؓ، حضرت عثمانؓ، حضرت ابو ہریرہؓ، حضرت عائشہؓ، حضرت ابن عمرؓ، حضرت ابن عباسؓ، حضرت زید بن ثابتؓ، اور تابعین میں حضرت عروہؓ، حضرت سالمؓ، عکرمہؓ، عطاءؓ اور عبید اللہ بن عبد اللہؓ اور دیگر فقہاء مدینہ کے اقوال و افکار کے اثرات پڑے، مشہور ہے کہ امام مالکؒ اہل مدینہ کے اجماع کو حجت قرار دیتے تھے، اس لئے کہ مدینہ ہر دور میں علماء اور فقہاء کا مرکز رہا ہے، امام مالکؒ ایسے ہی کسی متفقہ مسئلہ کے بارے میں فرماتے تھے۔

”السنة التي لا اختلاف فيها عندنا كذا وكذا“³⁰

یعنی جس سنت میں ہمارے یہاں کوئی اختلاف نہیں وہ یہ اور یہ ہے“

کوئی مسئلہ خود علماء مدینہ کے درمیان اختلافی ہوتا تو وہ اپنے ذوق اجتہاد یا کثرت قائلین یا قیاس قوی یا کتاب و سنت کی کسی تخریج سے موافقت کی بنیاد پر انہیں میں سے کسی قول کا انتخاب کرتے تھے، ایسے مواقع پر امام مالکؒ فرماتے تھے ”هذا احسن ما سمعت“ یہ میرے سنے

³⁰ - حجة الله البالغة ج 1 ص 306 الإمام أحمد المعروف بشاه ولي الله ابن عبد الرحيم الدهلوي تحقيق

ہوئے اقوال میں سب سے بہتر قول ہے³¹۔

فقہ حنفی پر فقہاء کوفہ کا اثر

دوسری طرف حضرت امام ابو حنیفہؒ نے فقہاء کوفہ میں حضرت علیؓ، حضرت عبد اللہ بن مسعودؓ، حضرت شریحؓ، حضرت شعبیؓ اور حضرت ابراہیم نخعیؓ کے اقوال و افکار کا اثر قبول کیا، اسی کا اثر تھا کہ حضرت علقمہؒ نے شریح کے مسئلے میں حضرت مسروقؓ کا میلان حضرت زید بن ثابتؓ کے قول کی طرف دیکھا تو کہا ”هل احد منهم اثبت من عبد الله“ کیا ان میں کوئی عبد اللہ بن مسعودؓ سے بڑھ کر بھی مضبوط عالم ہے؟³²

حضرت شاہ ولی اللہ محدث دہلوی تو اس باب میں بہت آگے تک چلے گئے ہیں، جس سے مکمل اتفاق ضروری نہیں، وہ کہتے ہیں:

وان شئت أن تعلم حقيقة ما قلناه فلخص أقوال ابراهيم من كتاب الآثار لمحمد رحمه الله وجامع عبد الرزاق ومصنف أبي بكر بن أبي شيبه ثم قايسه بمذهبه تجده لا يفارق تلك المحجة إلا في مواضع يسيرة وهو في تلك اليسيرة أيضا لا يخرج عما ذهب إليه فقهاء الكوفة³³

”کہ اگر تم میری بات کی حقیقت جاننا چاہو تو کتاب الآثار لمحمد، جامع عبد الرزاق

³¹ - حجة الله البالغة ج 1 ص 306 الإمام أحمد المعروف بشاه ولي الله ابن عبد الرحيم الدهلوي تحقيق

سيد سابق الناشر دار الكتب الحديثة - مكتبة المثنى مكان النشر القاهرة

³² - الإنصاف في بيان أسباب الاختلاف ج 1 ص 32 المؤلف : أحمد بن عبد الرحيم ولي الله الدهلوي

الناشر : دار النفائس - بيروت الطبعة الثانية ، 1404 تحقيق : عبد الفتاح أبو غدة عدد الأجزاء : 1

³³ - الإنصاف في بيان أسباب الاختلاف ج 1 ص 39 المؤلف : أحمد بن عبد الرحيم ولي الله الدهلوي

الناشر : دار النفائس - بيروت الطبعة الثانية ، 1404 تحقيق : عبد الفتاح أبو غدة عدد الأجزاء : 1

، اور مصنف ابی بکر ابن ابی شیبہ سے حضرت ابراہیم نخعیؒ کے اقوال کی تلخیص کرو، پھر امام ابو حنیفہؒ کے مذہب سے ان کا موازنہ کرو، تو چند مقامات کے سوا کچھ فرق محسوس نہ کرو گے، اور اس چند میں بھی وہ فقہاء کوفہ کے اقوال سے خروج نہیں کرتے“

یہی حال دیگر فقہاء کا بھی ہے، مدینہ کے محمد بن عبد الرحمن بن ابی ذئبؒ، مکہ کے ابن جریجؒ اور ابن عیینہؒ، کوفہ کے ثوریؒ، اور بصرہ کے ربیع ابن صبیحؒ کے جو مختلف اقوال کتب فقہ و حدیث میں ملتے ہیں اور ان سے ان کے جن فقہی رجحانات کا اظہار ہوتا ہے۔ اس میں بھی اس کی جھلک موجود ہے³⁴۔

فقہ شافعی پر مختلف مکاتب فقہ کے اثرات

حضرت امام شافعیؒ نے مالکی اور حنفی دونوں مکاتب فقہ سے استفادہ کیا، تو ان کے یہاں کافی تنوع ملتا ہے، مدنی روایات کا رنگ بھی ہے اور کوئی فکر و نظر کا عکس بھی، ایک طرف ان کے یہاں اجتہاد و استنباط کی گہرائی محسوس ہوتی ہے۔ تو دوسری طرف روایات میں اختلافات کے وقت اصح مانی الباب کو اہمیت دیتے نظر آتے ہیں، وہ فقہ حنفی سے اس قدر متاثر ہیں کہ ساری دنیا کو فقہ میں امام ابو حنیفہؒ کی عیال کہتے ہیں، اور امام محمدؒ کی توصیف و تحسین سے ان کی زبان نہیں تھکتی اور دوسری طرف مختلف اساتذہ سے استفادہ اور درپیش مقامی حالات کی بنا پر فقہ حنفی سے سب سے زیادہ اختلاف کرنے والے بھی وہی ہیں، امام مالکؒ کی صحبت میں رہے، اس کا رنگ ایک تھا، امام محمدؒ کی ہم نشینی میں آئے تو رنگ کچھ اور ہوا، اور مصر گئے تو ایک اور کیفیت پیدا ہوئی۔

34- الإنصاف في بيان أسباب الاختلاف ج 1 ص 39 المؤلف : أحمد بن عبد الرحيم ولي الله الدهلوي الناشر : دار النفائس - بيروت الطبعة الثانية ، 1404 تحقيق : عبد الفتاح أبو غدة عدد الأجزاء : 1

فقہ حنبلی پر فقہ شافعی کا اثر

رہے امام احمدؒ تو انہوں نے زیادہ تر استفادہ حضرت امام شافعیؒ سے کیا اور انہی کا رنگ ان پر حاوی رہا، حضرت شاہ ولی اللہ محدث دہلوی توفیقہ حنبلی کو کسی مستقل مکتب فقہی کے بجائے فقہ شافعی کی ایک شاخ کی حیثیت سے دیکھتے ہیں، لیکن چونکہ ان کے مذہب کی تدوین امام شافعیؒ کے مذہب کے ساتھ عمل میں نہیں آئی، اس لئے دونوں جداگانہ مذاہب معلوم ہوتے ہیں، لکھتے ہیں:

ومنزلة مذهب أحمد من مذهب الشافعي منزلة مذهب أبي يوسف
ومحمد من مذهب أبي حنيفة إلا أن مذهبه لم يجمع في التدوين مع
مذهب الشافعي كما دون مذهبهما مع مذهب أبي حنيفة فلذلك
لم يعدا مذهبا واحدا فيما ترى والله أعلم³⁵

ترجمہ: امام احمد بن حنبلؒ کے مذہب کو امام شافعیؒ کے مذہب سے وہی نسبت ہے جو امام ابو یوسفؒ اور امام محمدؒ کے مذہب کو امام ابو حنیفہؒ کے مذہب سے ہے، مگر ان کا مذہب امام شافعیؒ کے مذہب کے ساتھ مدون نہیں ہوا، جیسا کہ صاحبین کا مذہب امام ابو حنیفہؒ کے مذہب کے ساتھ مدون ہوا، اس لئے لوگوں کی نگاہ میں وہ ایک مذہب نہیں سمجھا گیا، واللہ اعلم۔

اپنی مشہور کتاب "عقد الجید فی احکام الاجتہاد والتقلید" میں رقمطراز ہیں:

وَ عِنْدِي فِي ذَلِكَ رَأْيِي وَهُوَ أَنَّ الْمُفْتِي فِي مَذْهَبِ الشَّافِعِيِّ
سَوَاءٌ كَانَ مُجْتَهِدًا فِي الْمَذْهَبِ أَوْ مَتَّبِعًا فِيهِ إِذَا اخْتَأَجَ

³⁵- الإنصاف في بيان أسباب الاختلاف ج 1 ص 84 المؤلف : أحمد بن عبد الرحيم ولي الله الدهلوي
الناشر : دار النفائس - بيروت الطبعة الثانية ، 1404 تحقيق : عبد الفتاح أبو غدة عدد الأجزاء : 1

فِي مَسْأَلَةٍ إِلَى غَيْرِ مَذْهَبِهِ فَعَلَيْهِ بِمَذْهَبِ أَحْمَدَ رَحِمَهُ اللَّهُ
فَإِنَّهُ أَجَلُ أَصْحَابِ الشَّافِعِيِّ رَحِمَهُ اللَّهُ عِلْمًا وَدِيَانَةً وَمَذْهَبَهُ
عِنْدَ التَّحْقِيقِ فَرَعٌ لِمَذْهَبِ الشَّافِعِيِّ رَحِمَهُ اللَّهُ وَوَجْهٌ مِنْ
وَجُوهِهِ وَاللَّهُ أَعْلَمُ³⁶

اختلاف کا دوسرا سبب

(۲) فقہاء کے اختلاف کا ایک سبب یہ بھی ہے کہ اس دور میں تمام حدیثیں یکجا نہیں
تھیں اس لئے ممکن ہے کہ کسی فقیہ تک کوئی حدیث نہیں پہنچی اور اس نے اپنے اجتہاد سے کام
لیا اور وہ اجتہاد حدیث کے مطابق نہ ہوا، مثلاً:

☆ اہل مدینہ نے حضرت ابن عباسؓ سے اس عورت کے بارے میں سوال کیا جو
طواف فرض کے بعد حائضہ ہو گئی ہو وہ طواف واداع کے لئے پاک ہونے تک انتظار کرے یا
طواف اس سے ساقط ہو جائے گا، اور اس کے لئے وہاں سے رخصت ہو جانا جائز ہو گا، حضرت
ابن عباسؓ نے فرمایا کہ وہ جا سکتی ہے، اہل مدینہ نے کہا ہم آپ کی اتباع کیسے کریں؟ حضرت زید
بن ثابتؓ تو کہتے ہیں کہ عورت بغیر طواف واپس نہیں جا سکتی، اس پر حضرت ابن عباسؓ نے فرمایا
کہ آپ لوگ ام سلیمؓ سے دریافت کریں کہ مسئلہ وہی صحیح ہے جو میں نے بتایا ہے، چنانچہ ان
حضرات نے مدینہ طیبہ پہنچ کر حضرت ام سلیمؓ سے واقعہ کی تحقیق کی اور پھر حضرت زید بن ثابتؓ
کی طرف رجوع کیا، حضرت زید بن ثابتؓ کو روایت کی تحقیق نہیں تھی، انہوں نے تحقیق کے بعد
اپنے سابقہ فتویٰ سے رجوع کر لیا³⁷

☆ امام زہریؒ نے ذکر کیا ہے کہ حضرت ہندہؓ کو مستحاضہ کے بارے میں رسول اللہ

³⁶ : عقد الجدید فی أحكام الاجتہاد والتقلید ج 1 ص 20 المؤلف : أحمد بن عبد الرحيم الدهلوي

الناشر : المطبعة السلفية - القاهرة ، 1385 تحقیق : محب الدين الخطيب عدد الأجزاء : 1

³⁷ بخاری مع فتح الباری ، کتاب الحج باب اذا حاضت المرأة بعد ما افاضت ۲/۳۶۳

صَلَّى اللَّهُ عَلَيْهِ وَسَلَّمَ کی رخصت کا علم نہیں تھا، وہ بہت روتی تھیں، اس لئے کہ وہ خود مستحاضہ تھیں اور نماز نہیں پڑھتی تھیں³⁸

اختلاف کا تیسرا سبب، تعلیل و توجیہ میں اختلاف

(۳) یاروایت تو پہنچی مگر اس کی تعلیل و توجیہ میں اختلاف ہوا اور فقہاء میں زیادہ تر اختلافات اسی بنیاد پر ہوئے، اس کی مثالیں عہد صحابہ اور عہد فقہاء میں بے شمار ہیں، مثلاً:

جنازہ کے لئے قیام کی توجیہ

☆ حضور صَلَّى اللَّهُ عَلَيْهِ وَسَلَّمَ سے ثابت ہے کہ آپ ایک جنازہ کو دیکھ کر کھڑے ہو گئے تھے، اس کی توجیہ میں اختلاف ہوا کہ حضور صَلَّى اللَّهُ عَلَيْهِ وَسَلَّمَ کے قیام فرمانے کی علت کیا تھی؟ بعض نے کہا جنازہ کے ساتھ جانے والے ملائکہ کی تعظیم میں کھڑے ہوئے، بعض نے کہا موت کی ہولناکی کی یاد میں کھڑے ہوئے، ان دونوں توجیہات کے لحاظ سے حکم میں مومن و کافر کے درمیان فرق نہ ہوگا، اور ایک تیسری توجیہ یہ ہے کہ حضور صَلَّى اللَّهُ عَلَيْهِ وَسَلَّمَ یہودی کا جنازہ دیکھ کر اس لئے کھڑے ہو گئے کہ وہ آپ کے سر مبارک کے اوپر سے نہ گزرے، اس توجیہ کا مطلب یہ ہے کہ یہ حکم کافر کے جنازہ کے ساتھ خاص ہے³⁹

قلتین کی توجیہ

قلتین کی روایت ہے:

38- حجة الله البالغة ج 1 ص 300 الإمام أحمد المعروف بشاه ولي الله ابن عبد الرحيم الدهلوي تحقيق

سيد سابق الناشر دار الكتب الحديثة - مكتبة المثنى مكان النشر القاهرة

39- حجة الله البالغة ج 1 ص 302 الإمام أحمد المعروف بشاه ولي الله ابن عبد الرحيم الدهلوي تحقيق

سيد سابق الناشر دار الكتب الحديثة - مكتبة المثنى مكان النشر القاهرة

اذا كان الماء قلتين لم يحمل الخبث⁴⁰

کہ پانی دو قلعے ہو جائے تو نجاست نہیں اٹھاتا۔

اس حدیث کے مطابق امام شافعی کی رائے یہ ہے کہ دو قلعہ پانی ماء کثیر ہے، حنفیہ دو قلعہ پانی کو ماء کثیر نہیں مانتے، بعض لوگوں کا خیال ہے کہ امام ابو حنیفہ کو شاید قلتین کی حدیث نہیں پہنچی، اسی لئے انہوں نے اپنے اجتہاد سے قلتین کو ماء کثیر ماننے سے انکار کیا، لیکن یہ صحیح نہیں ہے، امام ابو حنیفہؒ کے سامنے بھی یہ روایت تھی، مگر اس روایت کے معنوی اور متنی اضطراب کی بنا پر انہوں نے اس کو حجت نہیں کہا، نیز اس روایت کی توجیہ ان کے نزدیک وہ نہیں تھی جو امام شافعیؒ نے کی ہے، بلکہ اس کی توجیہ یہ کی (جو خود روایت کے الفاظ پر غور کرنے سے معلوم ہوتی ہے) کہ اس حدیث میں پانی سے مراد ارض حجاز کا مخصوص پانی ہے، جو مکہ اور مدینہ کے راستے میں بکثرت پایا جاتا تھا، یہ پہاڑی چشموں کا پانی تھا، جو اپنے معدن سے نکل کر نالیوں سے بہہ بہہ کر چھوٹے چھوٹے گڑھوں میں جمع ہو جاتا تھا اور اس کی مقدار عموماً قلتین سے زائد نہیں ہوتی، لیکن یہ پانی جاری ہوتا تھا، اس لئے حضور ﷺ نے فرمایا کہ وہ نجس نہیں ہوتا، اس کی تائید روایت کے ابتدائی الفاظ سے اور اس سوال سے ہوتی ہے جو آپ سے کیا گیا تھا:

سمعت رسول الله صلى الله عليه و سلم وهو يسأل عن الماء يكون

في الفلاة من الأرض وما ينويه من السباع والدواب ؟

اس سے صاف ظاہر ہے کہ یہاں گھڑوں میں پائے جانے والے پانی کے بارے میں

سوال نہیں ہوا تھا، بلکہ صحراؤں کے پانی کے بارے میں سوال کیا گیا تھا، اور قلتین سے تحدید

⁴⁰ - الجامع الصحيح سنن الترمذي ج 1 ص 97 حديث نمبر : 67 المؤلف : محمد بن عيسى أبو عيسى

الترمذي السلمي الناشر : دار إحياء التراث العربي - بيروت تحقيق : أحمد محمد شاكر وآخرون عدد

الأجزاء : 5 الأحاديث مذيلة بأحكام الألباني عليها

مقصود نہیں ہے بلکہ بیان واقعہ ہے، یہ تشریح خود حضرت امام ابو حنیفہؒ نے اپنے شاگرد حضرت ابو یوسفؒ سے ارشاد فرمائی تھی۔

اذا كان الماء قلتين لم يحمل الخبث اذا كان جاريا 41

رفع یدین کی توجیہ

نماز میں رفع یدین کا مسئلہ ہے، ترک اور رفع یدین دونوں طرح کی روایات ائمہ اربعہؒ کے پاس موجود ہیں، لیکن اختلاف اس میں ہے کہ مقدم ترک ہے یا رفع؟

حضرت عبداللہ بن مسعود کا قول ہے

رفع رسول اللہ ﷺ فرفعنا و ترک فترکنا 42

رسول اللہ ﷺ نے رفع فرمایا تو ہم نے رفع کیا اور آپ نے ترک کیا تو ہم نے بھی

ترک کیا۔

احکام متعہ کی توجیہ

حضور اکرم ﷺ نے خیبر کے سال متعہ کی اجازت دی، پھر اس سے روک دیا، پھر اوطاس کے موقعہ پر اجازت دی پھر اس سے منع فرمایا، اس کی توجیہ میں فقہاء کے درمیان اختلاف ہوا، حضرت ابن عباسؓ کہتے تھے کہ رخصت ضرورت کی بنا پر تھی اور نہی عدم ضرورت کی بنا پر اور حکم علیٰ حالہ باقی ہے۔ جمہور کہتے ہیں کہ رخصت اباحت تھی اور نہی سے وہ اباحت منسوخ ہو

41- معرفة السنن والآثار ج 2 ص 100 المؤلف : أحمد بن الحسين بن علي بن موسى الحسروجردي

الخراساني، أبو بكر البيهقي (المتوفى : 458هـ) فيض الباری شرح صحيح البخاری ج 1 ص 381*درس

ترمذی، ۲۷۷/۱، مفتی تقی عثمانی

42- كفاية على الهداية، ۲۷۱/۱

اختلاف کا چوتھا سبب - رد و قبول کے معیار میں اختلاف

(۴) روایات کے رد و قبول کے معیار میں بھی فقہاء کے درمیان اختلاف ہوا، بعض فقہاء نے علوسند کو اہمیت دی تو بعض نے راویوں کے علم و فقہ کو، اس کا اندازہ امام ابو حنیفہؒ اور امام اوزاعیؒ کی اس گفتگو سے ہوتا ہے، جو مبسوط اور متعدد کتب فقہ و سیر میں مذکور ہے کہ امام ابو حنیفہؒ اور امام اوزاعیؒ کی ملاقات مسجد حرام میں ہوئی تو امام اوزاعی نے کہا: کیا بات ہے اہل عراق رکوع کے وقت اور رکوع سے اٹھتے وقت اپنے ہاتھ نہیں اٹھاتے؟ جب کہ مجھ سے زہری نے سالم عن ابن عمر کی سند سے یہ حدیث بیان کی کہ حضور ﷺ ان دونوں وقتوں میں رفع یدین فرماتے تھے امام ابو حنیفہؒ نے فرمایا: مجھ سے حماد نے ابراہیم نخعی عن علقمہ عن عبد اللہ بن مسعود کی سند سے یہ حدیث روایت کی کہ نبی کریم ﷺ تکبیر تحریمہ کے وقت ہاتھ اٹھاتے تھے، اس کے بعد پھر رفع یدین نہیں کرتے تھے، اس پر امام اوزاعی نے برہم ہو کر کہا، تعجب ہے ابو حنیفہ پر میں زہری عن سالم کی سند سے روایت کر رہا ہوں اور آپ مجھ سے حماد عن ابراہیم کی سند سے حدیث بیان کرتے ہیں، ان کا اشارہ روایت کے علوسند کی طرف تھا۔ امام ابو حنیفہؒ نے فرمایا حماد زہری سے زیادہ فقیہ تھے اور ابراہیم سالم سے بڑے فقیہ تھے، اور اگر ابن عمر کو صحبت حاصل نہ ہوتی تو میں کہتا کہ علقمہ ان سے بڑے فقیہ تھے، اور عبد اللہ تو عبد اللہ ہی ہیں۔ یعنی انہوں نے راویوں کی فتاہت اور دقت نظر کو وجہ ترجیح بنایا، اس پر اوزاعی خاموش ہو گئے 44

43- حجة الله البالغة ج 1 ص 302 الإمام أحمد المعروف بشاه ولي الله ابن عبد الرحيم الدهلوي تحقيق

سید سابق الناشر دار الکتب الحدیثہ - مکتبۃ المثنی مکان النشر القاہرہ

44- عینی شرح ہدایہ، 1/668- مبسوط 1/13، مناقب موفق 1/131 از موفق بن احمد

مکی، فتح القدیر 1/240، اعلا السنن، 3/59

پانچواں سبب - روایات کے جمع و تطبیق میں اختلاف

(۵) کبھی روایات کی جمع و تطبیق میں اختلاف ہوا، مثلاً۔

حضور اکرم ﷺ نے حالت استنجاء میں استقبال قبلہ سے منع فرمایا، اور حضرت جابرؓ نے وفات نبوی سے ایک سال پیشتر حضور ﷺ کو قبلہ کی طرف رخ کر کے استنجاء کرتے ہوئے دیکھا، اور حضرت ابن عمرؓ نے حالت استنجاء میں حضور ﷺ کی پشت قبلہ کی طرف اور رخ شام کی طرف دیکھا۔ اب ان دونوں روایتوں کی جمع و تطبیق میں فقہاء کے درمیان اختلاف ہوا، امام شعبیؒ اور کئی فقہاء نے کہا کہ ممانعت صحرا کے ساتھ خاص ہے، اس لئے آبادی یا بند مقام میں استقبال و استدبار میں مضائقہ نہیں، جب کہ امام ابو حنیفہؒ اور متعدد فقہاء کے نزدیک یہ حکم امتناع عام محکم ہے، اور حضور ﷺ کے عمل میں آپ کی خصوصیت کا احتمال ہے⁴⁵

غرض مختلف اسباب تھے، جن کی بنا پر فقہاء کے درمیان اختلاف ہوا، اور مقصد صرف ایک تھا یعنی رضائے الہی کی جستجو اور حقیقت حکم تک رسائی، معاذ اللہ کوئی ہوئی اور ہوس یا طلب جاہ یا طلب مال مقصود نہیں تھا، اور یہی اللہ کی مرضی تھی، اور رسول اللہ بھی اسی سے راضی تھے، اسی لئے توثیق و تعریف کے انداز میں آپ نے اس کی پیشین گوئی فرمائی:

رسول اللہ ﷺ نے ارشاد فرمایا: جب کوئی حکم کتاب اللہ میں ہو تو اس پر عمل ضروری ہے، کوئی اس کو چھوڑنے پر معذور نہیں سمجھا جائے گا، اور اگر کوئی حکم قرآن کریم میں نہ ہو تو میری سنت ثابتہ پر عمل کرے، اگر میری سنت میں بھی نہ ہو تو اس بات پر عمل کرے جو میرے صحابہ فرمائیں، کیوں کہ میرے صحابہ آسمان میں ستاروں کے مانند ہیں، اس لئے جس کے

45- الإنصاف في بيان أسباب الاختلاف ج 1 ص 84 المؤلف : أحمد بن عبد الرحيم ولي الله الدهلوي

قول کو اختیار کرو گے ہدایت پر رہو گے، اور میرے صحابہ کا اختلاف تمہارے لئے رحمت ہے⁴⁶۔ اس لئے اختلاف کے بعد جو چیز امت کے سامنے آئی ہے، وہی شریعت اور ہدایت ہے، ان کو ذاتی رائے قرار دینا جہالت اور اسلام کے حقیقی مزاج سے ناواقفیت کی علامت ہے، کیوں کہ اختلاف کی وجہ سے جو مختلف صورتیں اور راہیں پیدا ہوئی ہیں، وہ امت مسلمہ کے لئے باعث راحت و رحمت ہیں۔ اس لئے علماء و فقہاء کی عظیم اجتہادی کوششوں کو محض افراد کی ذاتی رائے کہہ کر نظر انداز کرنا اور اسلاف کو اپنا مقتدا و پیشوا بنانے کے بجائے اپنی خواہشات نفس کو اپنا امام بنا لیا سخت ضلالت و گمراہی ہے۔

البتہ بعض ذہنوں میں یہاں یہ سوال ابھر سکتا ہے کہ اگر فقہاء کا یہ اختلاف مرضی الہی کے مطابق ہے تو اس اختلاف کی شرعی کیا حیثیت قرار پائے گی؟ کیا یہ اختلاف اختلاف حق و باطل ہے؟ یا اختلاف صواب و خطا یا یہ کہ ہر پہلو حق و ہدایت ہے؟

فروعی اختلاف کو مٹانے کی کبھی کوشش نہیں کی گئی

علماء کے یہاں یہ بحث آئی ہے، اور یہی وجہ ہے کہ کسی دور میں اس نظری اور فروعی اختلاف کو مٹانے کی کوشش نہیں کی گئی، بلکہ امت کو اپنے حال پر چھوڑ دیا گیا، ایک مرتبہ خلیفہ ہارون رشید عباسی نے امام مالک سے مشورہ کیا کہ میں ”موطا“ کو کعبہ شریف میں لٹکانا چاہتا ہوں اور لوگوں کو اس پر عمل کا پابند کرنا چاہتا ہوں، اس پر امام مالک نے فرمایا:

امیر المؤمنین! ایسا نہ کریں، اس لئے کہ صحابہ کرام میں فروعی اختلاف رہا اور وہ پوری

⁴⁶ - جامع الأصول في أحاديث الرسول ج 8 ص 556 حدیث نمبر : 6369 المؤلف : مجد الدين أبو السعادات المبارك بن محمد الجزري ابن الأثير (المتوفى : 606هـ) تحقيق : عبد القادر الأرناؤوط الناشر : مكتبة الحلواني - مطبعة الملاح - مكتبة دار البيان الطبعة : الأولى

مملکت اسلامی میں پھیل گئے ہیں، وہ سب کے سب صحیح راہ پر ہیں، (ابو نعیم فی الحلیۃ)

اسی مضمون کو خطیب بغدادی نے ”کتاب الرواۃ“ میں اس طرح نقل کیا ہے:

اے امیر المؤمنین! علماء کا اختلاف اس امت پر اللہ کی رحمت ہے، ہر ایک اس امر کی اتباع کرتا ہے، جو اس کے نزدیک رسول اللہ ﷺ سے صحیح طور پر ثابت ہوا ہے، سب کی نیت رضائے الہی ہے اور سب ہدایت پر ہیں۔

خلیفہ ہارون رشید سے پہلے خلیفہ منصور نے بھی ایسا ہی ارادہ کیا تھا، تو امام مالکؒ نے فرمایا کہ جن شہروں میں جو احکام پہنچ گئے ہیں، لوگوں کو ان پر ہی عمل کرنے دیں⁴⁷ اس لئے آج ان فقہی اختلافات کو مٹانے اور ان کو ایک وحدت سے جوڑنے کی کوشش کرنا، یا فقہاء کی عظیم اجتہادی کوششوں کو محض افراد کی ذاتی رائے کہہ کر نظر انداز کرنا جہالت و ضلالت کی بات ہے، ایسے لوگ جو سلف کو اپنا پیشوا نہیں بناتے وہ خواہشات نفس کو اپنا امام بنا لیتے ہیں۔

اختلاف فقہاء کی شرعی حیثیت

البتہ یہاں ایک سوال ضرور ابھرتا ہے کہ ان اختلافات کی شرعی حیثیت کیا ہے؟ یہ اختلاف حق و باطل ہے؟ یا اختلاف صواب و خطا یا یہ ہر پہلو حق و ہدایت پر مبنی ہے؟ علماء کے یہاں یہ بحث بھی آئی ہے، قاضی بیضاویؒ نے ”المنہاج“ میں ”قاضی عیاضؒ نے ”شفاء“ میں علامہ محمد بن یوسف صالحی دمشقیؒ نے تذکرہ النعمان میں اور حضرت شاہ ولی اللہ محدث دہلویؒ نے ”عقد الجید“ میں اس پر اچھی روشنی ڈالی ہے۔

اس پر تو تمام ہی علماء حق کا اتفاق ہے کہ فروعی مسائل میں مجتہدین کا اختلاف، اختلاف

حق و باطل نہیں ہے، یعنی اس کا کوئی پہلو باطل نہیں ہے۔ اس لئے کہ احادیث میں اجتہادی خطا پر بھی اجر کا وعدہ کیا گیا ہے اور کوئی مبطل مستحق اجر نہیں ہو سکتا۔

دو نقطہ نظر

البتہ علماء کے یہاں اس سلسلے میں بنیادی طور پر دو طرح کے خیالات پائے جاتے ہیں:

(۱) یہ اختلاف صواب و خطا ہے، یعنی اختلاف کی صورت میں ایک مجتہد صواب پر ہے اور دوسرا خطا پر۔

(۲) یہ اختلاف عزیمت و رخصت یا اختلاف افضل و غیر افضل ہے، یعنی ہر ایک حق پر ہے، صرف عزیمت و رخصت یا افضل و غیر افضل کا فرق ہے۔

صواب و خطا کا اختلاف

(۱) حضرت شاہ ولی اللہ نے لکھا ہے کہ پہلی رائے جمہور فقہاء کی ہے، اور ائمہ اربعہ سے بھی یہی منقول ہے، ابن السمعانی نے القواطع میں لکھا ہے کہ یہی امام شافعیؒ کا ظاہر مذہب ہے، المنہاج میں قاضی بیضاوی نے بھی اس کو امام شافعیؒ کا قول صحیح کہا ہے، اور اپنا میلان بھی اسی کی طرف ظاہر کیا ہے، لکھتے ہیں:

والمختار ما صح عن الشافعي أن في الحادثة حكما معيناً
عليه أمانة من وجدها أصاب ومن فقدوها أخطأ ولم يأتهم⁴⁸
”لائق اختیاریات یہ ہے جو امام شافعی سے صحیح طور پر ثابت ہے کہ ہر واقعہ میں
کوئی ایک معین حکم ہوتا ہے، جس کے لئے کوئی علامت موجود ہوتی ہے، جس

⁴⁸ - عقد الجدید فی أحكام الاجتهاد والتقليد ص 6 المؤلف : أحمد بن عبد الرحيم الدهلوي الناشر : المطبعة

نے اس علامت کو پایا اور صواب تک پہنچ گیا اور جو نہ پہنچ سکا وہ خطا پر ہے، مگر گنہگار نہ ہوگا“

دیگر مصنفین نے بھی حضرت امام شافعیؒ کے حوالے سے یہی بات لکھی ہے:

*والذي نذهب إليه أن الله تعالى في كل واقعة حكما معينا عليه دليل ظني وأن المخطيء فيه معذور وأن القاضي لا ينقض قضاؤه هذا حاصل كلام المحصول وقال البيضاوي في المنهاج إنه الذي نص عليه الشافعي⁴⁹

*الفصل الثاني: في حكم الاجتهاد قال: "الفصل الثاني: في حكم الاجتهاد , واختلف في تصويب المجتهدين، بناء على الخلاف في أن لكل صورة حكما معينا، وعليه دليل قطعي أو ظني، والمختار ما صح عن الشافعي رضي الله عنه أن في الحادثة حكما معينا عليه أمانة، ومن وجدها أصاب، و من فقدتها أخطأ ولم يأثم⁵⁰

البتہ حضرت شاہ ولی اللہؒ نے امام شافعیؒ کے اس قول کی تفسیر قاضی بیضاویؒ سے مختلف کی ہے، کہتے ہیں کہ اس کے معنی یہ نہیں ہیں کہ ہر واقعہ میں کوئی ایک ہی مقررہ حکم ہے، جو صواب ہے، اور اس کے علاوہ خطا، بلکہ اس کا مطلب یہ ہے کہ ہر واقعہ میں ایک قول اصول اور

49- التمهيد في تخریج الفروع على الأصول ج 1 ص 533 المؤلف : عبد الرحيم بن الحسن الأسنوي أبو

محمد الناشر : مؤسسة الرسالة - بيروت الطبعة الأولى 1400 تحقيق: د محمد حسن هيتو عدد الأجزاء : 1

50- نهاية السؤل شرح منهاج الوصول ج 2 ص 317 تأليف: الإمام جمال الدين عبد الرحيم الإسنوي

الناشر: دار الكتب العلمية - بيروت - لبنان الطبعة الأولى 1420 هـ - 1999 م

طرق اجتہاد کے زیادہ مطابق ہوتا ہے، جس پر دلائل اجتہاد سے کوئی ظاہری علامت موجود ہوتی ہے، جس نے ان اصول، طرق اجتہاد اور دلائل اجتہاد کی رعایت کی اس نے صحیح کیا، ورنہ غلطی کی، مگر گنہگار نہیں ہوگا، اس لئے کہ امام شافعیؒ نے ”کتاب الام“ کے اوائل میں تصریح کی ہے کہ عالم اگر عالم سے کہے کہ تم نے غلط کیا تو اس کا مطلب یہ ہوگا کہ تم نے علماء کے شایان شان راستہ اختیار نہیں کیا، اور اس پر تفصیلی روشنی ڈالی ہے، اور بہت سی مثالوں سے اس کو واضح کیا ہے، یا ان کے قول کا مطلب یہ ہے کہ اگر مسئلہ میں خبر واحد موجود ہے تو جس نے حدیث پر عمل کیا وہ صواب پر ہے، اور جس نے (لا علمی میں) اس کے خلاف اجتہاد کیا وہ خطا پر ہے، کتاب الام میں اس پر مفصل گفتگو موجود ہے۔“

فُلْنَا مَعْنَاهُ فِي كُلِّ حَادِثَةٍ قَوْلٌ هُوَ أَوْفَقُ بِالْأَصُولِ وَأَقْعَدُ فِي طَرُقِ الْإِجْتِهَادِ وَعَلَيْهِ أَمَارَةٌ ظَاهِرَةٌ مِنْ دَلَائِلِ الْإِجْتِهَادِ مِنْ وَجْهِهَا أَصَابَ وَمِنْ فَقْدِهَا فَتَدَاخَلَتْ وَأَخْطَأَ وَلَمْ يَأْتُمْ وَذَلِكَ لِأَنَّهُ نَصَّ فِي أَوَائِلِ الْأُمِّ بِأَنَّ الْعَالِمَ إِذَا قَالَ لِلْعَالِمِ أَخْطَأْتَ فَمَعْنَاهُ أَخْطَأْتَ الْمَسْلُوكِ السَّدِيدِ الَّذِي يَنْبَغِي لِلْعُلَمَاءِ أَنْ يَسْلُكُوهُ وَبَسْطِ ذَلِكَ وَ مِثْلَهُ بِأَمْثَالٍ كَثِيرَةٍ أَوْ مَعْنَاهُ إِذَا كَانَ فِي الْمَسْأَلَةِ خَيْرُ الْوَأَحِدِ فَقَدْ أَصَابَ مِنْ وَجْهِهِ وَأَخْطَأَ مِنْ فَقْدِهِ وَهَذَا أَيْضًا مَبْسُوطٌ فِي الْأُمِّ⁵¹

اس سے محسوس ہوتا ہے کہ گویا خود شاہ صاحب کو اس انتساب پر اطمینان نہیں ہے، اور اس سے آگے تو ایک اور عجیب بات کہہ گئے ہیں، لکھتے ہیں:

والحق ان مانسب الى الائمة الاربعة قول مخرج من بعض

51- عقد الجيد في أحكام الاجتهاد والتقليد ص 6 المؤلف : أحمد بن عبد الرحيم الدهلوي الناشر : المطبعة

السلفية - القاهرة ، 1385 تحقيق : محب الدين الخطيب عدد الأجزاء : 1

تصديحاتہم وليس نصاً منهم⁵²

ترجمہ: حق بات یہ ہے کہ ائمہ اربعہ کی طرف اس کا انتساب ان کی بعض

تصديحات سے مانوڑ ہے، صراحتاً ان سے ثابت نہیں ہے“

جب کہ دوسری طرف امام کردری نے صاحب ”منقول“ کے رد میں امام شافعیؒ کی

طرف اس کے برعکس دوسری رائے منسوب کی ہے۔

ان المجتہدين القائلين بحكمين متساويين بمنزلة رسولين

جاؤا بشریعتین مختلفتین و کلتاھما حق و صدق⁵³

دو مجتہد جو دو مساوی حکم کے قائل ہیں ان کی مثال ایسی ہے جیسے دو رسول دو

مختلف شریعتیں لے کر آئے اور دونوں ہی برحق ہیں“

اختلاف کے دونوں جانب حق ہیں

(۲) دوسری رائے کے قائل امام ابو یوسفؒ، امام محمد بن حسن شیبانیؒ، قاضی ابو زید

دبوسیؒ، قاضی ابو بکر قلابیؒ، شیخ ابوالحسن اشعریؒ، قاضی میرؒ، قاضی ابو محمد الدارکیؒ، ابن شریحؒ اور

مام شعبیؒ ہیں، اور جمہور متکلمین اشاعرہ و معتزلہ سے بھی یہی منقول ہے، علامہ مازریؒ کی رائے بھی

یہی ہے اور اسی کو انہوں نے اکثر فقہاء، متکلمین اور ائمہ اربعہ کا مسلک بتایا ہے، وہ کہتے ہیں کہ

مجتہدین کے دونوں رخنوں میں حق ہے، کیوں کہ اگر دونوں حق پر نہ ہوتے تو اجر نہ ملتا، یہ حقیقی خطا

نہیں، بلکہ افضلیت کی خطا ہے، حقیقی خطا جب ہے کہ قرآن و حدیث، اثر اور اجماع کے ہوتے

ہوئے اجتہاد کرے اور اجتہاد ان کے خلاف ہو کہ یہ مقبول نہیں⁵⁴

52- عقد الجید فی احکام الاجتہاد والتقلید ص 6 المؤلف : أحمد بن عبد الرحيم الدهلوي الناشر : المطبعة

السلفية - القاهرة ، 1385 تحقيق : محب الدين الخطيب عدد الأجزاء : 1

53- تذکرہ النعمان للدمشقی ۵۳

54- تذکرہ النعمان ص ۵۳

شفاء میں قاضی عیاضؒ کا رجحان بھی یہی معلوم ہوتا ہے، فرماتے ہیں:

”مجتہدین کی حقانیت ہی ہمارے نزدیک صحیح اور درست ہے اور شیخ سیوطیؒ نے اس کی شرح میں فرمایا کہ ہم اعتقاد رکھتے ہیں کہ یہ ائمہ (ابو حنیفہؒ، مالکؒ، شافعیؒ، احمدؒ، سفیان ثوریؒ، سفیان بن عیینہؒ، اوزاعیؒ، اور ابن جریرؒ) اور دوسرے ائمہ اللہ کی طرف سے ہدایت یافتہ ہیں⁵⁵

علامہ دمشقیؒ کے رائے بھی یہی ہے، قطب ربانی شیخ عبدالوہاب شعرانی کا نقطہ نظر بھی یہی ہے، اپنی مشہور زمانہ کتاب میزان کبریٰ میں لکھتے ہیں:

ان جميع الائمة المجتهدين دائرون مع ادلة الشريعة حيث دارت وانهم كلهم منزهون عن القول بالرائ في دين الله وما بقى لك عذرفى التقليد لاي مذهب شئت من مذاهبهم فانها كلها طريق الى الجنة ... وانهم كلهم على هدى من ربهم وانه ما طعن احدفى قول من اقوالهم الا بجهله به⁵⁶

حضرت شاہ ولی اللہؒ بھی بنیادی طور پر اسی کے قائل نظر آتے ہیں:

فلا بدان یكون احکمین لله تعالى احدهما افضل من الآخر كالعزيمۃ والرخصة⁵⁷

ضروری ہے کہ دونوں حکم اللہ ہی کے ہوں ان میں ایک دوسرے سے افضل ہو، جیسے

کہ عزیمت اور رخصت

حضرت شاہ صاحبؒ نے اس مسئلہ کا بڑا بصیرت افروز تجزیہ پیش کیا ہے۔

55- تذکرۃ النعمان ص ۵۳

56- میزان کبریٰ ۱/۵۵

57- عقد الجید فی احکام الاجتهاد والتقلید ص 6 المؤلف : أحمد بن عبد الرحيم الدهلوي الناشر : المطبعة

السلفية - القاهرة ، 1385 تحقيق : محب الدين الخطيب عدد الأجزاء : 1

مسئلہ کا تجزیہ

یہاں وہ اجتہاد زیر بحث نہیں ہے جو صریح نص کے خلاف ہو، وہ تو بالیقین باطل ہے، اسی طرح وہ اختلاف بھی موضوع بحث نہیں، جس میں کسی ایک جانب قطعیت یا غلبہ ظن کے ساتھ حق کا تعین ہوتا ہو، اور وہ اختلاف بھی داخل گفتگو نہیں، جس کے دونوں جانب عمل کرنے کی قطعی یا ظنی طور پر گنجائش ہو، جیسا کہ قرأت سبعہ، یا الفاظ دعائیں اختیار دیا گیا ہے۔

یہاں صرف وہ اختلاف زیر بحث ہے جو فروعی مسائل میں ہو، اور کسی کے پاس نص کی کوئی صراحت اس کے متعلق موجود نہ ہو۔

چار صورتیں

بنیادی طور پر اس کی چار صورتیں ممکن ہیں:

(۱) ایک مجتہد کے پاس حدیث موجود ہو اور دوسرے کو اس کا علم نہ ہو، اس صورت میں متعین طور پر ایک صواب پر ہے، اور دوسرا خطا پر، لیکن یہ خطا چونکہ اختیاری نہیں ہے، اس لئے اس پر گناہ نہ ہو گا۔

(۲) ہر ایک پاس کچھ احادیث اور آثار موجود ہوں، جن کی تطبیق یا ترجیح میں ان کے درمیان اختلاف ہو، اور ہر ایک کا اجتہاد اسے الگ سمت میں لے جائے۔

(۳) احادیث و آثار متحد ہوں، لیکن ان کے الفاظ کی تفسیر، اصطلاحی تحدید، ارکان و شرائط کی تعریف، مناظ کی تخریج، تحقیق اور تنقیح، اور جزئیات پر کلیات کے انطباق میں اختلاف ہو۔

(۴) اصولی مسائل میں اختلاف کی بنا پر فروعات میں اختلاف ہو۔

مؤخر الذکر تین صورتوں میں چونکہ ہر مجتہد کا مأخذ تقریباً ایک ہے، اس لئے ہر ایک کو

مصیب قرار دیا جائے گا، بس زیادہ سے زیادہ افضل وغیر افضل یا عزیمت و رخصت کا فرق ہو گا۔
حکم کا مدار تحرری و اجتہاد پر ہے

کیونکہ ہر مجتہد نے اپنی ذمہ داری پوری کی، اور اپنی قوت اجتہاد اور نظر و فکر کو استعمال کر کے صحیح حکم تک پہنچنے کی کوشش کی، اور انسان اس سے زیادہ کامکلف نہیں، اور اصل چیز یہی ہے کہ انسان شریعت کی مفوضہ ذمہ داریوں کی تکمیل کرے، اور ممکن حد تک اس میں کوئی کسر باقی نہ رکھے، ہاں اس میں کوتاہی کرنے والا خطا کار ہو گا۔

روایات سے توسع کا ثبوت

متعدد روایات و واقعات سے اس کی تائید ہوتی ہے، مثلاً:

(۱) جنگ بدر کے قیدیوں کے سلسلے میں حضرات صحابہ کرام کا اختلاف رائے ہوا، جس میں حضرت ابو بکرؓ کی رائے فدیہ لینے کی تھی، اور نبی کریم ﷺ نے اسی کو ترجیح بھی دی، جب کہ حضرت عمرؓ کی رائے قتل کرنے کی تھی، اللہ تعالیٰ نے دوسری رائے کو ترجیح دی، اور پہلی رائے کے بارے میں فرمایا:

لَوْلَا كِتَابٌ مِنَ اللَّهِ سَبَقَ لَمَسَّكُمْ فِيمَا أَخَذْتُمْ عَذَابٌ عَظِيمٌ فَكُلُوا

مِمَّا غَنِمْتُمْ حَلَالًا طَيِّبًا وَاتَّقُوا اللَّهَ إِنَّ اللَّهَ غَفُورٌ رَحِيمٌ⁵⁸

ترجمہ: اگر اللہ کی تقدیر میں یہ تمہارا عمل نہ ہوتا تو فدیہ لینے پر عذاب عظیم نازل ہوتا جو تم نے غنیمت میں حاصل کیا ہے اس کو کھاؤ یہ حلال و طیب ہے اور اللہ سے ڈرو اور بلاشبہ اللہ پاک بخشنے والے مہربان ہیں۔

علامہ دمشقی فرماتے ہیں کہ:

"معلوم ہوا کہ حکمت خداوندی فدیہ لینا ہی تھا، اسی لئے فدیہ کو حلال و طیب فرمایا کہ جو تم نے غنیمت میں حاصل کیا ہے اس کو کھاؤ یہ حلال و طیب ہے، البتہ قتل افضل تھا اور فدیہ جائز، صحیح دونوں تھے، اسی طرح مذاہب میں جو ترجیح ہوتی ہے وہ اکثر افضل وغیر افضل کی ہوتی ہے 59۔"

فیصلہ نبوی

(۲) امام شعبیؒ نے رسول اللہ ﷺ سے نقل فرمایا کہ:

"آپ ایک فیصلہ دیتے تھے، اس کے بعد قرآن دوسرے فیصلہ کے ساتھ نازل ہوتا تھا، تو آپ آئندہ قرآن کا فیصلہ نافذ فرماتے، لیکن اپنا پہلا فیصلہ باقی رکھتے تھے 60۔"

اختلاف صحابہ سے استدلال

(۳) حضرت عمر ابن الخطابؓ روایت کرتے ہیں:

أن عمرَ بنَ الخطابِ قال : سمعتُ رسولَ الله -صلى الله عليه و سلم- يقول: «سألتُ ربي عن اختلافِ أصحابي من بعدي؟ فأوحى إليَّ: يا محمدُ، إنَّ أصحابك عندي بمنزلة النجوم في السماء، بعضها أقوى من بعض ، ولكلُّ نور، فمن أخذ بشيء مما هم عليه من اختلافهم فهو عندي على هدى». قال : وقال رسولُ الله -صلى

59- تذكرة النعمان ص 52

60- تذكرة النعمان بحوالہ السيوطي ص 53

اللہ علیہ وسلم- : «أصحابي كالنجوم ، فبأيهم اقتديتم اهتديتم»⁶¹
 ترجمہ: میں نے رسول اللہ ﷺ سے فرماتے ہوئے سنا کہ میں نے اپنے رب سے
 اپنے بعد صحابہ کے اختلاف کے بارے میں پوچھا، تو اللہ پاک نے مجھے وحی فرمائی
 کہ اے محمد! آپ کے صحابہ میرے نزدیک آسمان کے ستاروں کے مانند ہیں،
 بعض بعض سے زیادہ طاقتور ہے، ہر ایک کے پاس نور ہے، ان کے اختلاف میں
 سے کوئی شخص کچھ بھی حاصل کر لے گا وہ میرے نزدیک ہدایت پر ہوگا۔۔۔
 نیز فرمایا کہ رسول اللہ ﷺ نے ارشاد فرمایا: میرے اصحاب ستاروں کے مانند
 ہیں، ان میں جس کی اقتدا کرو گے ہدایت یافتہ ہو جاؤ گے۔

شارح مشکوٰۃ ملا علی قاری رقم طراز ہیں:

قال الطيبي المراد به الاختلاف في الفروع لا في الأصول كما يدل
 عليه قوله فهو عندي على هدى قال السيد جمال الدين الظاهر
 أن مراده الاختلاف الذي في الدين من غير اختلاف للغرض
 الدنيوي⁶²

”علامہ طیبی فرماتے ہیں کہ اس سے مراد فروع کا اختلاف ہے، اصول کا نہیں، جیسا کہ
 ”فہو عندی علی ہدی“ سے ثابت ہوتا ہے، سید جمال الدین فرماتے ہیں کہ ظاہر یہ ہے کہ

⁶¹- جامع الأصول في أحاديث الرسول ج 8 ص 556 حديث نمبر : 6369 المؤلف : مجد الدين أبو
 السعادات المبارك بن محمد الجزري ابن الأثير (المتوفى : 606هـ) تحقيق : عبد القادر الأرناؤوط الناشر :
 مكتبة الحلواني - مطبعة الملاح - مكتبة دار البيان الطبعة : الأولى

⁶²- مرقاة المفاتيح شرح مشكاة المصابيح ج 17 ص 314 المؤلف : الملا علي القاري ، علي بن سلطان
 محمد (المتوفى : 1014هـ) المصدر : موقع المشكاة الإسلامية إعداد البرنامج وتربيته : المفتي محمد عارف
 بالله القاسمي

حضور ﷺ کی مراد وہ اختلاف ہے جو فروع دین میں ہو اور دنیاوی اغراض و مقاصد کے لئے نہ ہو

علامہ سیوطی اس حدیث سے نتیجہ اخذ کرتے ہیں:

و يستتبط منه ان كل المجتهدين على هدى و كلهم على
حق فلا لوم على احدنهم ولا ينسب الى احد منهم تخبطة
لقوله فايما اخذتم به اهتديتم⁶³

اس سے یہ نتیجہ اخذ ہوتا ہے کہ تمام مجتہدین حق و ہدایت پر ہیں، اس لئے ان میں سے کسی پر ملامت نہیں کی جائے گی، اور نہ ان میں سے کسی کی طرف تغلیط کی نسبت کی جائے گی، اس لئے کہ ارشاد نبوی ہے، "ان میں سے جس کی بھی پیروی کرو گے، ہدایت پا جاؤ گے"

بنو قریظہ میں عصر

(۴) حضرت عبد اللہ بن عمر سے روایت ہے کہ نبی کریم ﷺ نے غزوہ احزاب کے

دن ارشاد فرمایا:

لا يصلين احد العصر الا في بنى قريظة فادرک بعضهم
العصر في الطريق فقال بعضهم لا نصلی حتى ناتيها و
قال بعضهم بل نصلی لم یرد منا ذلك، فذكر ذلك للنبي
ﷺ فلم يعنف واحداً منهم⁶⁴

ترجمہ: "کوئی شخص عصر کی نماز بنی قریظہ کے سوا کہیں نہ پڑھے، تو بعض لوگوں کو راستہ ہی میں عصر کی نماز کا وقت آگیا، اس پر کچھ لوگوں نے کہا کہ ہم تو بنی قریظہ پہنچ کر ہی عصر کی نماز پڑھیں گے، اور کچھ نے کہا ہم یہیں نماز پڑھیں گے، حضور ﷺ کا مقصد یہ نہیں تھا، پھر جب حضور ﷺ کے سامنے اس کا ذکر آیا تو آپ نے کسی پر نکیر نہیں فرمائی۔

63- خلاصة التحقيق في حكم التقليد و التلقيح - ٧، الشيخ عبد الغنى النابلسی

64- بخاری شریف، کتاب المغازی، ٢/٥٩٠-٥٩١

اگر یہ اختلاف مذموم ہوتا یا اس کا کوئی پہلو غلط ہوتا تو حضور ﷺ ضرور اس پر متنبہ فرماتے، سکوت نہ فرماتے“

فطر و قربانی میں توسع

(۵) ایک موقع پر ارشاد فرمایا:

فطرکم یوم تفترون و اضحاکم یوم تضحون⁶⁵

ترجمہ: ”تمہارا افطار اسی دن ہے جس دن تم افطار کرو، اور تمہاری قربانی اسی دن ہے جس دن تم قربانی کرو“

خطابی نے اس حدیث کی تشریح کی ہے۔

أَنَّ الْخَطَأَ مَوْضُوعَ عَنِ النَّاسِ فِيمَا كَانَ سَبِيلَهُ الْإِجْتِهَادَ
فَلَوْ أَنَّ قَوْمًا اجْتَهَدُوا فَلَمْ يَزُوا الْهَلَالَ إِلَّا بَعْدَ ثَلَاثِينَ فَلَمْ
يَفْطُرُوا حَتَّى اسْتَوْفُوا الْعِدَّةَ ثُمَّ ثَبَّتْ عِنْدَهُمْ أَنَّ الشَّهْرَ كَانَ
تِسْعًا وَعَشْرِينَ فَإِنْ صَوْمَهُمْ وَفَطَرَهُمْ مَاضٍ وَ لَا شَيْءَ
عَلَيْهِمْ مِنْ وَزْرِ أَوْ عَتَبٍ وَكَذَلِكَ فِي الْحَجِّ إِذَا خَطَأُوا يَوْمَ
عَرَفَةَ فَإِنَّهُ لَيْسَ عَلَيْهِمْ إِعَادَتُهُ وَ يَجْزِيهِمْ أَضْحَاهُمْ ذَلِكَ وَ
إِنَّمَا هَذَا تَخْفِيفٌ مِنَ اللَّهِ سُبْحَانَهُ وَ رَفَقٌ بِعِبَادِهِ⁶⁶

ترجمہ: ”اجتہادی امور میں لوگوں کی خطا معفو عنہ ہے، اگر ایک قوم نے چاند دیکھنے کی کوشش کی اور چاند ان کو تیس تاریخ سے قبل نظر نہیں آیا، اور

⁶⁵ - سنن أبي داود ج 2 ص 269 المؤلف : أبو داود سليمان بن الأشعث السجستاني الناشر : دار الكتاب

العربي . بيروت عدد الأجزاء : 4

⁶⁶ - معالم السنن وهو شرح سنن أبي داود ج 2 ص 95 المؤلف : أبو سليمان أحمد بن محمد الخطابي

البيسني (288 هـ) الناشر : المطبعة العلمية - حلب الطبعة الأولى 1351 هـ - 1932 م يتوافق مع

المطبوع صفحات فقط

انہوں نے افطار تیس کا عدد مکمل کرنے کے بعد کیا، پھر بعد میں یہ ثابت ہوا کہ مہینہ انتیس دن ہی کا تھا، تو انکار وزہ اور عید درست ہو گئے، اور ان پر کوئی گناہ اور عتاب نہیں ہے، یہی حکم حج کا بھی ہے، اگر عرفہ کے دن لوگوں سے غلطی ہو جائے تو ان پر اس کا اعادہ واجب نہیں ہے، اور ان کی قربانی درست ہوگی، یہ اللہ کی جانب سے بندوں کے لئے تخفیف اور سہولت ہے"

جنابت میں تیمم کا مسئلہ

(۶) ایک سفر میں حضرت عمرو بن العاصؓ اور حضرت عمر فاروقؓ ساتھ تھے، جنابت کے مسئلے پر دونوں میں اختلاف رائے ہوا، حضرت عمرو بن العاصؓ کی رائے یہ تھی کہ اگر جنبی کو ٹھنڈک سے نقصان پہنچنے کا خطرہ ہو، تو اس کے لئے تیمم کی گنجائش ہے، اس لئے کہ قرآن میں یہ ہدایت کی گئی ہے کہ:

لا تلقوا بأيديكم الى التهلكة الآية⁶⁷

ترجمہ: اپنے ہاتھ ہلاکت میں نہ ڈالو

اور آیت کریمہ: **او لا مستم النساء** "میں جنابت بھی داخل ہے

جب کہ حضرت عمر فاروقؓ کسی حال میں جنبی کے لئے جواز تیمم کے قائل نہ تھے، وہ "او لا مستم النساء" میں جنابت کو داخل نہیں مانتے تھے۔۔۔ حضور ﷺ کے سامنے دونوں حضرات کا موقف آیا اور آپ نے کسی پر آیت کریمہ سے مذکورہ استنباط پر نکیر نہیں فرمائی۔⁶⁸

67- البقرة : 1۹۵

68- الجامع الصحيح (رواه البخاری فی ترجمة الباب) ج 1 ص 130 المؤلف : محمد بن إسماعيل أبو عبدالله البخاري الجعفي الناشر : دار ابن كثير ، اليمامة - بيروت الطبعة الثالثة ، 1407 - 1987 تحقيق : د. مصطفى ديب البغا أستاذ الحديث وعلومه في كلية الشريعة - جامعة دمشق* عقد الجيد في

(۷) نسائی نے حضرت طارق سے نقل کیا ہے کہ ایک شخص کو جنابت پیش آئی اور اس کی وجہ سے اس نے نماز نہیں پڑھی، اس نے حضور ﷺ کے سامنے اس کا ذکر کیا، تو حضور ﷺ نے اس کی تصویب فرمائی، اس کے بعد حضور ﷺ کے سامنے ایک اور شخص حاضر ہوا اور اس نے اپنا قصہ عرض کیا کہ اسے جنابت پیش آئی تو اس نے تیمم کر کے نماز ادا کر لی، حضور ﷺ نے اس کی بھی تصویب فرمائی⁶⁹

اس طرح کی گنجائشوں کی بہت سی مثالیں کتب حدیث میں ملتی ہیں، جن سے اندازہ ہوتا ہے کہ فروعی اختلافات شریعت محمدیہ میں نہ صرف یہ کہ مذموم نہیں ہے بلکہ اس میں بڑی وسعت رکھی گئی ہے اور اس کے کسی جانب کی تغلیظ و تکلیف سے ہر ممکن احتراز کیا گیا ہے۔

قرآن و حدیث میں جزوی تفصیلات نہیں ہیں

اور اس کی وجہ یہ ہے کہ اس امت کو جس خصوصی امتیاز سے نوازا گیا ہے وہ ہے قیاس و اجتہاد کی اجازت، قرآن و حدیث میں بالعموم مسائل و احکام سے صرف اصولی طور پر تعرض کیا گیا ہے، جزئیات و فروع سے بحث نہیں کی گئی، بلکہ ان کی تطبیق و تشریح امت کے اجتہاد و استنباط پر چھوڑ دی گئی، جب کہ بہت سے ایسے مسائل ہیں جن سے عہد نبوی میں بھی لوگ دوچار ہوتے تھے، مگر ان کے جواب میں بھی عموماً اصولی اور کلی انداز بیان اختیار کیا گیا اور جزئیات کو امت کے اجتہاد کے لئے چھوڑ دیا گیا، دراصل جزئیات کی تعیین سے مسئلہ محدود ہو جاتا ہے، اور لوگوں کے

أحكام الاجتهاد والتقليد ص 9 المؤلف : أحمد بن عبد الرحيم الدهلوي الناشر : المطبعة السلفية - القاهرة ، 1385 تحقيق : محب الدين الخطيب عدد الأجزاء : 1

⁶⁹ - المغنبي من السنن ج 1 ص 172 حديث نمبر: 324 المؤلف : أحمد بن شعيب أبو عبد الرحمن النسائي الناشر : مكتب المطبوعات الإسلامية - حلب الطبعة الثانية ، 1406 - 1986 تحقيق : عبدالفتاح أبو غدة عدد الأجزاء : 8 الأحاديث مذيلة بأحكام الألباني عليها

لئے ایک راہ عمل متعین ہو جاتی ہے، جب کہ اللہ نے اس دین کا عمومی مزاج تو سب کا رکھا ہے، تنگی خدا کو پسند نہیں ہے، اسی لئے نبی کریم ﷺ دو باتوں میں سے عمدہ ایسی بات کا انتخاب فرماتے تھے جس میں انسان کے لئے سہولت و یسر کا پہلو غالب ہوتا اور اپنے نمائندوں کو بھی ہمیشہ اس کی تلقین فرماتے کہ ”تم کو اس لئے بھیجا گیا ہے کہ تم لوگوں کی مشکلات آسان کرو نہ اس لئے کہ ان کے لئے تنگیاں پیدا کرو“۔۔۔

صحابہ فروعی سوالات سے پرہیز کرتے تھے

صحابہ کرام اسلام اور پیغمبر اسلام ﷺ کے مزاج سے پوری طرح واقف تھے، یہی وجہ تھی کہ وہ حضور ﷺ سے خواہ مخواہ کے فروعی سوالات نہیں کرتے تھے، بلکہ حضور ﷺ اپنی طبیعت سے جتنی باتیں ارشاد فرمادیتے انہی پر وہ قناعت کر لیتے تھے، انہیں علم کی طلب ضرور تھی، وہ پیاس بھی رکھتے تھے، اسی لئے ان کی خواہش ہوتی تھی کہ کوئی دیہاتی مجلس نبوی میں حاضر ہو، اور سوالات کرے، تو نئی معلومات حاصل ہوں، لیکن خود سوالات کرنے کی ان میں ہمت نہیں تھی، وہ اس معاملہ میں کافی محتاط تھے اور سوائے ضروری باتوں کے وہ سوالات سے گریز کرتے تھے۔ قرآن نے ان کا ایک عمومی مزاج بنایا تھا:

يَا أَيُّهَا الَّذِينَ آمَنُوا لَا تَسْأَلُوا عَنْ أَشْيَاءٍ إِنْ تُبَدَّ لَكُمْ تَسْأَلُكُمْ الْآيَةُ 70

”تم ان چیزوں کے بارے میں سوالات نہ کرو کہ اگر کھول کر بیان کر دی جائیں

تو تم کو بری معلوم ہو“

قرآن نے بنی اسرائیل کی وہ منفی تصویر بھی سامنے رکھی تھی جس میں انہوں نے ایک واقعہ رقتل کی تحقیق کے لئے بقرہ سے متعلق بہت سی ناخوشگوار جزئیات حضرت موسیٰ سے دریافت

کرنے کی کوشش کی تھی، اور جس کی ان کو سخت سزا ملی تھی 71۔

☆ اسی کا نتیجہ تھا کہ نماز جیسی اہم عبادت جس کو دین کا ستون قرار دیا گیا تھا، اور جس کو روز پانچ مرتبہ کئی کئی رکعتیں ادا کرنی تھیں، لیکن صحابہؓ نے کبھی حضور ﷺ سے یہ دریافت نہیں کیا کہ اس میں فرائض کتنے ہیں، اور واجبات و مستحبات کتنے؟ اور کس عمل کے ترک سے نماز باطل ہوتی ہے؟ اور کس کے ترک سے فاسد؟ وہ صرف اس فرمان نبوی کے پابند تھے:

صلوا کما رأیتمونی اصلی 72

”نماز پڑھو جس طرح مجھے نماز پڑھتے ہوئے دیکھتے ہو“

☆ یہی حال وضو، غسل، نماز، زکوٰۃ، روزہ، حج اور دیگر انواع خیر کا ہے، ان کے ارکان، شرائط و آداب بیان کئے گئے، مکروہات، مفسدات اور مباحات بھی مقرر کئے گئے، لیکن کسی بھی امر کی ساری تفصیلات و جزئیات ذکر نہیں کی گئیں، جن کو جامع مانع تعریف کا نام دیا جاسکے، جزئیات و تفصیلات کی تعیین و تطبیق امت کے اجتہاد پر چھوڑ دیا گیا، اگر کسی نے حضور ﷺ سے کسی جزئیہ کے بارے میں سوال کیا تو آپ نے عموماً اس کو ایسا جواب دیا جو اصولی ہوتا، یا کلیات کی جانب راجع ہوتا، ایسے مسائل بہت تھوڑے ہیں، جن کی جزئیات و تفصیلات کچھ عارضی اسباب کی بنا پر آپ نے بیان فرمائیں، ورنہ حضور ﷺ کا طرز یہ نہیں تھا 73

71- بقرة 6۷ تا ۷۳

72- السنن الكبرى وفي ذيله الجوهر النقي ج 2 ص 298 المؤلف : أبو بكر أحمد بن الحسين بن علي البيهقي مؤلف الجوهر النقي: علاء الدين علي بن عثمان المارديني الشهير بابن التكماني الحقيق: الناشر: مجلس دائرة المعارف النظامية الكائنة في الهند ببلدة حيدر آباد الطبعة: الطبعة: الأولى. 1344 هـ عدد الأجزاء: 10

73* عقد الجيد في أحكام الاجتهاد والتقليد ص 10 المؤلف : أحمد بن عبد الرحيم الدهلوي الناشر: المطبعة السلفية - القاهرة، 1385 تحقيق: محب الدين الخطيب

☆ وضو کے لئے چار اعضاء کا دھونا ضروری قرار دیا گیا، لیکن دھونے کی کوئی ایسی جامع مانع تعریف نہیں بتائی گئی، جس سے معلوم ہو کہ ”دلک“ یعنی مل کر دھونا، پانی بہانا، دھونے کی حقیقت میں داخل ہے یا نہیں؟ پانی کی مطلق اور مقید کوئی تقسیم نہیں کی گئی، کنواں، تالاب اور نہر اور ندی کی جداگانہ تفصیلات بیان نہیں ہوئیں، جب کہ ایسا نہیں ہے کہ عہد نبوی میں لوگ ان چیزوں سے دوچار نہیں ہوتے تھے اور لوگوں کو ان مسائل کی ضرورت نہیں پڑتی تھی، کسی سائل نے ”بربضاعۃ“ کا مسئلہ پوچھ لیا اور کسی نے صحرا و بیابانوں کا کوئی حکم دریافت کیا (حدیث قلتین) تو ایسا جواب دیا جو اس کی فہم و فراست اور عرف و عادات کے موافق ہو اور تفصیلات سے سکوت فرمایا۔ اسی لئے حضرت سفیان ثوریؒ فرماتے تھے کہ ”ما وجدنا فی امر الماء الا سعة“ پانی کے مسئلے میں ہمیں کافی گنجائش ملتی ہے 74

☆ ایک عورت نے سوال کیا کہ اس کے کپڑے پر حیض کا خون لگ جاتا ہے، کیا کرے؟ تو جواب میں صرف یہ ارشاد ہوا:

حَتَّيْهِ ثُمَّ اقْرُصِيْهِ بِالْمَاءِ ثُمَّ رَشَّيْهِ وَصَلَّى فِيْهِ 75

ترجمہ: کھرچو پھر پانی چھڑکو اور پھر اسی کپڑے میں نماز ادا کرو

باقی اس سے متعلق دیگر تفصیلات سے آپ نے سکوت فرمایا۔

☆ حالت نماز میں استقبال قبلہ کا حکم دیا گیا، لیکن قبلہ کی معرفت کا طریق کار کیا ہو،

74* عقد الجید فی احکام الاجتهاد والتقلید ص 10 المؤلف : أحمد بن عبد الرحيم الدهلوي الناشر :

المطبعة السلفية - القاهرة ، 1385 تحقيق : محب الدين الخطيب

75- الجامع الصحيح سنن الترمذي ج 1 ص 254 حديث نمبر : 138 المؤلف : محمد بن عيسى أبو

عيسى الترمذي السلمي الناشر : دار إحياء التراث العربي - بيروت تحقيق : أحمد محمد شاکر وآخرون

عدد الأجزاء : 5

اس کی تعیین نہیں فرمائی، جب کہ صحابہ بکثرت سفر کرتے تھے، اور ان کو اس کی ضرورت پیش آتی تھی، گویا اس کی معرفت کا مسئلہ تحری و اجتہاد کے حوالہ کر دیا گیا اور اسی لئے فقہاء کا اجماع ہے کہ کسی پر قبلہ مشتبہ ہو جائے تو اس پر تحری واجب ہے، اور اگر مختلف اشخاص کا مختلف سمتوں کی طرف رجحان ہو، اور ہر شخص اپنی تحری کے مطابق نماز پڑھے، تو سب کی نماز درست ہوگی، جب کہ فی الواقع قبلہ کسی ایک جانب ہی ہوگا۔

غرض اجتہاد اس امت کا خاصہ ہے، اور اس کا لازمی نتیجہ فروعی اختلاف ہے، اور روایات و واقعات بتاتے ہیں کہ اجتہادی اختلاف کی کسی صورت پر کوئی تکیہ نہیں کی گئی، بلکہ اس میں ہمیشہ توسع کو راہ دی گئی، اس سے اندازہ ہوتا کہ اجتہادی مسائل میں حق کو دونوں جانب دائر رکھا گیا ہے، اور کسی جانب تغلیط کی نسبت پسندیدہ نہیں ہے، ”جزیل المواہب“ میں علامہ جلال الدین سیوطی نے لکھا ہے:

وقد وقع الاختلاف في الفروع بين الصحابة رضي الله تعالى عنهم وهم خير الأمة فما خاصم أحد منهم أحدا ولا عادى أحد أحدا ولا نسب أحد إلى أحد خطأ ولا قصورا والسر الذي أشرت إليه قد استنبطته من حديث (أن اختلاف هذه الأمة رحمة لها وكان اختلاف الأمم السابقة عذابا و هلاكا) فعرف بذلك أن اختلاف المذاهب في هذه الملة خصيصة فاضلة لهذه الأمة و توسيع في هذه الشريعة السمحة، السهلة فكانت الأنبياء صلوات الله عليه يبعث أحدهم بشرع واحد و حكم واحد حتى أنه من ضيق شريعتهم لم يكن فيها تخيير في كثير من الفروع التي شرع فيها التخيير في شريعتنا كتحريم عدم القصاص في شريعة اليهود و تحتم الدية في شريعة النصارى و هذه الشريعة وقع فيها التخيير بين أمرين شرع كل منهما في ملة كالقصاص و الدية فكانها جمعت بين

الشرعین معا وزادت حسنا بشرع ثالث وهو التخییر ، ومن ذلك مشروعية الاختلاف في الفروع فكانت المذاهب على اختلافها كشرائع متعددة كل مأمور به في هذه الشريعة فصارت هذه الشريعة كأنها عدة شرائع بعث النبي صلى الله عليه وسلم بجميعها⁷⁶“

ترجمہ: فروع میں صحابہ کے درمیان اختلاف ہوا، حالانکہ وہ خیر امت تھے، مگر ان میں سے کسی نے کسی سے کوئی مخاصمت نہیں رکھی، اور نہ دشمنی قائم کی، نہ کسی نے کسی کی طرف قصور و خطا کی نسبت کی، اور اس میں راز و ہی ہے، جس کی طرف میں نے اشارہ کیا کہ حدیث سے مستنبط ہوتا ہے کہ اس امت کا اختلاف اس کے لئے رحمت ہے، جب کہ گذشتہ امتوں کا اختلاف ان کے لئے عذاب اور ہلاکت تھا، اس سے معلوم ہوا کہ ملت اسلامیہ میں مذاہب کا اختلاف اس امت کا خصوصی امتیاز اور اس خوشگوار اور آسان شریعت کی توسیع ہے، پہلے انبیاء و رسل کو ایک شریعت اور ایک حکم کے ساتھ بھیجا جاتا تھا، یہاں تک کہ ان کی شریعتوں میں اتنی تنگی تھی کہ اکثر ان فروع و عادات میں بھی کوئی تخییر نہیں ملتی، جن میں ہمارے یہاں تخییر ملتی ہے، مثلاً شریعت یہود میں قصاص نہ لینا حرام تھا۔ نصاریٰ کی شریعت میں دیت ہی لازم تھی، جب کہ شریعت اسلامیہ میں دونوں کا اختیار ہے، اس طرح مختلف مذاہب فقہیہ مختلف شریعتوں کی طرح ہیں، اور یہ تمام مذاہب اس شریعت میں مامور بہ ہیں، گویا خود نبی کریم ﷺ ہی ان شریعتوں کو لے کر مبعوث ہوئے۔“

فی الواقع علم الہی کے لحاظ سے اجتہادی اختلاف کا تجزیہ

البتہ اگر اجتہادات کا تجزیہ اس بنیاد پر کیا جائے کہ کیانی الواقع بھی شارع کی یہی مراد ہے؟ کیا یہی علت شارع کی نگاہ میں بھی مدار حکم ہے؟ یا علم الہی میں اس کے سوا کوئی دوسرا معنی و علت مقصود ہے؟ اس لحاظ سے غیر متعین طور پر کسی ایک ہی کو مصیب مانا جاسکتا ہے، اس لئے کہ علم الہی میں کسی حکم کی کوئی ایک ہی بنیاد ہو سکتی ہے، فوائد و مصالح میں تعدد ممکن ہے، مگر علتوں میں نہیں، لیکن اگر اس نقطہ نگاہ سے دیکھا جائے کہ نبی کریم ﷺ نے اپنی امت کو صراحتاً یاد دلانے پابند کیا ہے کہ اگر نصوص یا ان کے مفاہیم میں اختلاف ہو جائے تو وہ اجتہاد اور حقیقت حق تک رسائی کی ممکنہ کوشش کے لئے مامور ہیں،۔۔۔ اس وقت اگر مجتہدین میں اختلاف ہوتا ہے تو چونکہ ہر ایک نے حضور ﷺ کا عہد پورا کیا ہے، اور حضور ﷺ کے بتائے ہوئے طریق پر اپنے فرائض کی تکمیل کی ہے، اس لئے ہر ایک صواب پر ہے، اور اس کے اجتہاد نے جو راستہ اس کو دکھایا ہے، اس کی اتباع اس پر واجب ہے، جیسا کہ اندھیری رات میں اشتباہ قبلہ کے وقت تحری میں اختلاف کی صورت میں ہر ایک کو اپنی تحری پر عمل کرنا واجب ہے، اس لئے کہ حکم اسی وقت واجب ہوتا ہے جب کہ وہ چیز پائی جائے جس پر وہ معلق ہے، اشتباہ قبلہ کے وقت ادائے صلوٰۃ کا حکم تحری پر معلق ہے، اس لئے تحری کے مطابق نماز کی دائیگی واجب ہے۔۔۔ نابالغ بچے کی تکلیف بلوغ پر معلق ہے اس لئے بلوغ کے وقت اس کی تکلیف واجب ہوگی، اسی طرح اختلاف نصوص، اختلاف معانی یا نصوص کی عدم موجودگی کی صورتوں میں حکم اجتہاد و استنباط پر معلق ہے، اس لئے اجتہاد کے مطابق حکم واجب ہوگا۔

حضرت شاہ ولی اللہ محدث دہلوی نے اس اہم نکتہ کی طرف ان الفاظ میں اشارہ فرمایا:

وَإِذَا كَانَ الْأَمْرُ عَلَى ذَلِكَ فَفِي كُلِّ اجْتِهَادٍ مَقَامَانِ أَحَدُهُمَا
أَنَّ صَاحِبَ الشَّرْعِ هَلْ أَرَادَ بِكَلَامِهِ هَذَا الْمَعْنَى أَوْ غَيْرِهِ

وَهَلْ نَصَبَ هَذِهِ الْعَلَّةَ مَدَارًا فِي نَفْسِهِ حِينَ مَا تَكَلَّمَ بِالْحُكْمِ الْمُنْصُوصِ عَلَيْهِ أَوْ لَا فَإِنْ كَانَ التَّصْوِيبُ بِالنَّظَرِ إِلَى هَذَا الْمَقَامِ فَأَحَدُ الْمُجْتَهِدِينَ لِالْعَيْنِهِ مُصِيبٌ دُونَ الْآخَرِ وَثَانِيهِمَا أَنْ مِنْ جَمَلَةِ أَحْكَامِ الشَّرْعِ أَنَّهُ صَلَّى اللَّهُ عَلَيْهِ وَسَلَّمَ عَهْدَ إِلَى أُمَّتِهِ صَرِيحًا أَوْ دَلَالَةً أَنَّهُ مَتَى اخْتَلَفَ عَلَيْهِمْ نَصُوصُهُ أَوْ اخْتَلَفَ عَلَيْهِمْ مَعَانِي نَصٍ مِنْ نَصُوصِهِ فَهَمَّ مَأْمُورُونَ بِالِاجْتِهَادِ وَاسْتِفْرَاحِ الطَّاقَةِ فِي مَعْرِفَةِ مَا هُوَ الْحَقُّ مِنْ ذَلِكَ فَإِذَا تَعَيَّنَ عِنْدَ مُجْتَهِدٍ شَيْءٌ مِنْ ذَلِكَ وَجَبَ عَلَيْهِ اتِّبَاعُهُ كَمَا عَهْدَ إِلَيْهِمْ أَنَّهُ مَتَى اشْتَبَهَ عَلَيْهِمُ الْقَبْلَةَ فِي اللَّيْلَةِ الظُّلْمَاءِ يَجِبُ عَلَيْهِمْ أَنْ يَتَحَرَّوْا وَيَصِلُوا إِلَى جِهَةِ وَقَعِ تَحْرِيمُهُمْ عَلَيْهَا فَهَذَا حُكْمُ عِلْقِهِ الشَّرْعِ بِوُجُودِ النَّحْرِيِّ كَمَا عُلِقَ وَجُوبُ الصَّلَاةِ بِالْوَقْتِ وَكَمَا عُلِقَ تَكْلِيفُ الصَّيِّ بِبُلُوغِهِ⁷⁷

عامی کے لئے مجتہد کی تقلید واجب ہے

یہیں سے یہ عقدہ بھی حل ہو جاتا ہے کہ اجتہادی مسائل میں اہل اجتہاد کے لئے ان کا اجتہاد حجت ہے اور ان پر اس کے مطابق عمل کرنا لازم ہے، لیکن وہ عامی جو کتاب و سنت نہیں جانتا اور نہ اس میں نصوص کے تتبع اور ان کے فہم و استنباط کی صلاحیت ہے، اس کے لئے کیا راہ عمل ہوگی؟

آیات سے استدلال

ایسے اشخاص کے لئے خود قرآن نے ایک محفوظ راہ عمل متعین کر دی ہے:

سورۃ انبیاء میں ارشاد ہے:

⁷⁷ عقد الجدید فی احکام الاجتہاد والتقلید ص 10 المؤلف : أحمد بن عبد الرحيم الدهلوي الناشر :

فاسئلوا اهل الذكر ان كنتم لا تعلمون (۷)

”اگر تم نہیں جانتے تو جاننے والے سے پوچھو“

یہ آیت شان نزول کے اعتبار سے اگرچہ اہل کتاب کے بارے میں ہے، لیکن تفسیر کے عام ضابطہ کے مطابق اعتبار عموم الفاظ کا ہوتا ہے۔

(۲) سورہ نساء میں ارشاد ہے:

”يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ
مِنْكُمْ“ (۵۹)

ترجمہ: اے ایمان والو! اللہ اور اس کے رسول کی اطاعت کرو اور اپنے اولی الامر کی

ظاہر ہے کہ اولی الامر کی اطاعت کا حکم انہی لوگوں کے لئے ہے جو اولی الامر نہیں ہیں، اولو الامر کے بارے میں مفسرین کی ایک بڑی جماعت یہ کہتی ہے کہ اس سے مراد علماء مجتہدین ہیں، حضرت عبد اللہ بن عباسؓ، حضرت جابر بن عبد اللہؓ، حضرت حسن بصریؓ، حضرت عطاء بن ابی رباحؓ، حضرت عطاء بن ابی السائبؓ اور حضرت ابو العالیہؓ سے یہی تفسیر منقول ہے (ابن جریر)، امام رازی نے تفسیر کبیر میں اسی کو راجح قرار دیا ہے⁷⁸۔

(۳) سورہ نساء ہی میں ارشاد ہے:

”وَإِذَا جَاءَهُمْ أَمْرٌ مِنَ الْأَمْنِ أَوْ الْخَوْفِ أَذَاعُوا بِهِ وَلَوْ رَدُّوهُ إِلَى الرَّسُولِ وَإِلَى أُولِي الْأَمْرِ مِنْهُمْ لَعَلِمَهُ الَّذِينَ يَسْتَنبِطُونَهُ مِنْهُمْ“ (۸۳)

⁷⁸ تفسیر الفخر الرازی، المشتہر بالتفسیر الکبیر و مفاتیح الغیب ج 5 ص 249 المؤلف: أبو عبد اللہ محمد بن عمر بن الحسن بن الحسن التیمی الرازی الملقب بفخر الدین الرازی خطیب الری (المتوفی:

”اور جب ان کے پاس امن یا خوف کی کوئی بات آتی ہے تو اس کو پھیلاتے ہیں، اگر وہ اپنے رسول اور اولی الامر کی طرف مراجعت کرتے تو وہ لوگ جانتے جن میں استنباط کی صلاحیت ہے۔

یہ آیت بھی اگرچہ خاص واقعہ سے متعلق ہے، لیکن عموم الفاظ کے اعتبار سے یہاں اہل علم کی طرف مراجعت کا ثبوت ملتا ہے، چنانچہ امام رازیؒ نے تفسیر کبیر میں اور امام ابو بکر جصاص میں نے احکام القرآن میں اس سے تقلید کی مشروعیت پر استدلال کیا ہے⁷⁹۔

روایات سے استدلال

احادیث میں بھی عام لوگوں کے لئے اہل علم کی طرف مراجعت کا حکم موجود ہے، صحابہ اور خلفائے راشدین کی تقلید و اتباع کے بارے میں آپ نے بارہا توجہ دلائی، کبھی فرمایا:

* عَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمُهْتَدِينَ مِنْ بَعْدِي وَعَصُوا عَلَيْهِم بِالْأَوْجِدِ⁸⁰

”تم پر میری سنت اور ہدایت یافتہ خلفاء راشدین کی سنت کی پیروی لازم ہے، ان کو دانتوں سے پکڑو“

⁷⁹- تفسیر الفخر الرازی، المشتہر بالتفسیر الکبیر و مفاتیح الغیب ج 5 ص 303 المؤلف: أبو عبد الله محمد بن عمر بن الحسن بن الحسين التيمي الرازي الملقب بفخر الدين الرازي خطيب الري (المتوفى: 606هـ)* أحكام القرآن ج 2 ص 271 المؤلف: أحمد بن علي أبو بكر الرازي الجصاص الحنفي (المتوفى: 370هـ) المحقق: عبد السلام محمد علي شاهين الناشر: دار الكتب العلمية بيروت - لبنان الطبعة: الطبعة الأولى، 1415هـ/1994م

⁸⁰- شرح مشكل الآثار ج 3 ص 223 حديث نمبر: 1186 المؤلف: أبو جعفر أحمد بن محمد بن سلامة بن عبد الملك بن سلمة الأزدي الحجري المصري المعروف بالطحاوي (المتوفى: 321هـ) تحقيق: شعيب الأرنؤوط الناشر: مؤسسة الرسالة الطبعة: الأولى - 1415 هـ، 1494 م

کبھی فرمایا:

* ما انا علیہ و اصحابی⁸¹

میرے اور میرے صحابہ کی راہ (راہ ہدایت ہے)

اور کبھی شخصی تعین کے ساتھ اتباع کا حکم فرمایا:

* انی لا ادري ما بقائى فيكم فاقتدوا بالذی من بعدی

ابی بکرو عمر رضی اللہ عنہما⁸²

مجھے نہیں معلوم میں کتنے دن تمہارے اندر رہوں گا، اس لئے میرے بعد

ابو بکرو عمر کی اقتدا کرو۔

☆ صحیح بخاری میں ہے کہ بعض صحابہ جماعت میں دیر سے آنے لگے تھے، تو آپ نے

ان کو جلدی آنے اور اگلی صفوں میں نماز پڑھنے کی تاکید فرمائی اور یہ ارشاد فرمایا:

انتموا بی و لیأتکم بکم من بعدکم⁸³

”تم میری اقتدا کرو اور بعد والے تمہاری اقتدا کریں“

اس کا ایک مطلب تو یہ ہے کہ اگلی صفوں کے لوگ آپ کو دیکھ کر آپ کی اقتدا کریں،

لیکن اس کا ایک دوسرا مطلب یہ بھی ہے کہ صحابہ کرام آنحضرت کی نماز کو اچھی طرح دیکھ لیں،

کیوں کہ آنے والی نسلیں صحابہ کی تقلید و اتباع کریں گی۔

☆ ابوداؤد اور ترمذی وغیرہ میں مشہور واقعہ ہے کہ حضور ﷺ نے حضرت معاذ بن

81- الجامع الصحيح سنن الترمذی ج 5 ص 26 حدیث نمبر: 2641 المؤلف : محمد بن عیسیٰ أبو

عیسیٰ الترمذی السلمی الناشر : دار إحياء التراث العربی - بیروت تحقیق : أحمد محمد شاکر وآخرون

عدد الأجزاء : 5

82- رواہ الترمذی، وابن ماجہ و احمد (مشکوٰۃ مع المرقات 5/539) باب مناقب ابی بکرو عمر۔

83- بخاری کتاب الصلوٰۃ، 1/99

جبل کو یمن بھیجا اور ان کو ماخذ شریعت کی ہدایت فرمائی، اس واقعہ میں حضرت معاذ اہل یمن کے لئے محض گورنر بن کر نہیں گئے تھے قاضی و مفتی بھی بن کر گئے تھے، لہذا اہل یمن کے لئے ان کی تقلید کے سوا کوئی راستہ نہیں تھا، چنانچہ اہل یمن انہیں کی تقلید کرتے تھے، بعض لوگ سمجھتے ہیں کہ حضرت معاذ گورنر تھے، مفتی نہیں تھے، لیکن یہ خیال بالکل غلط ہے۔ صحیح بخاری میں حضرت اسود بن زید کی روایت ہے:

اتانا معاذ بن جبل باليمن معلماً او امیرا فسالناہ عن رجل توفى و ترك ابنته و اخته فاعطى الابنة النصف و الاخت النصف⁸⁴

ترجمہ: ہمارے پاس معاذ بن جبل معلم اور امیر بن کر آئے، تو ہم نے ان سے مسئلہ دریافت کیا کہ ایک شخص کا انتقال ہو گیا اور اس نے اپنے ورثہ میں ایک بیٹی اور ایک بہن کو چھوڑا، تو حضرت معاذ نے بیٹی کو نصف اور بہن کو نصف حصہ دیا“

اس سے صاف واضح ہے کہ وہ ہمیشہ مفتی کے فتویٰ دیتے تھے اور زیر بحث مسئلے میں انہوں نے اپنے فتویٰ کی کوئی دلیل بھی بیان نہیں فرمائی، اور اہل یمن نے اس کو محض ان کی اتباع میں قبول کر لیا۔

عہد صحابہ کے واقعات سے استدلال

عہد صحابہ میں بھی تقلید و اتباع کا ثبوت ملتا ہے۔

۱۔ مؤطا امام مالک میں روایت ہے کہ حضرت عمرؓ نے حضرت طلحہؓ کو حالت احرام میں

رنگین کپڑا پہنے ہوئے دیکھا، تو ان پر اعتراض کیا، انہوں نے جواب دیا کہ اس رنگ میں خوشبو

نہیں ہے، اس پر حضرت عمرؓ نے فرمایا:

انکم ایہا الرہط ائمة یقتدی بکم الناس فلو ان رجلاً
جاہلاً رای هذا الثوب لقال ان طلحة بن عبد الله قد کان
یلبس الثیاب المصبغة فی الاحرام فلا تلبسوا ایہا الرہط
ثنیاً من هذه الثیاب المصبغة ⁸⁵

ترجمہ: آپ حضرات لوگوں کے مقتدا اور پیشوا ہیں، اگر کوئی جاہل شخص اس
کپڑے کو دیکھ لے تو کہے گا کہ طلحہ بن عبد اللہ احرام کی حالت میں رنگین
کپڑے پہنتے تھے، اس لئے آپ حضرات اس طرح کا کوئی رنگین کپڑا استعمال
نہ فرمائیں۔

اس میں شخصی اور غیر شخصی دونوں طرح کی تقلید شامل ہے۔

اہل مدینہ کی تقلید شخصی

۲۔ صحیح بخاری میں حضرت عکرمہؓ سے روایت ہے:

کہ اہل مدینہ نے حضرت ابن عباسؓ سے اس عورت کا مسئلہ دریافت کیا جس کو طواف
کے بعد حیض آجائے، حضرت ابن عباسؓ نے جواب دیا، وہ جاسکتی ہے، اس پر اہل مدینہ نے کہا ہم
حضرت زید کا قول چھوڑ کر آپ کا قول اختیار نہیں کر سکتے ⁸⁶

مسند ابوداؤد طیالسی میں اہل مدینہ کے یہ الفاظ منقول ہیں:

لانتا بعک یا ابن عباس و انت تخالف زیداً ⁸⁷

85۔ مسند احمد ۱/۱۹۲، احادیث عبد الرحمن بن عوف

86۔ فتح الباری ۳/۳۶۸، عمدۃ القاری، ۴/۷۷۷

87۔ مسند ابوداؤد طیالسی ۳۲۹، ولیات ام سلمہؓ

حضرت ابو موسیٰ اشعریؓ نے تقلید کی تلقین کی

۳۔ صحیح بخاری میں حضرت ہذیل بن شربیلؓ سے مروی ہے کہ حضرت ابو موسیٰ اشعریؓ سے کچھ لوگوں نے ایک مسئلہ دریافت کیا، انہوں نے جواب تو دے دیا مگر ساتھ ہی یہ بھی فرمایا کہ حضرت عبد اللہ بن مسعودؓ سے بھی پوچھ لینا، چنانچہ وہ لوگ حضرت ابن مسعودؓ کے پاس گئے، اور حضرت ابو موسیٰ اشعریؓ کی رائے بھی ذکر کر دی، حضرت ابن مسعودؓ نے جو فتویٰ دیا وہ فتویٰ حضرت ابو موسیٰؓ کے فتویٰ کے خلاف تھا، لوگوں نے حضرت ابو موسیٰؓ سے حضرت ابن مسعودؓ کے فتویٰ کا ذکر کیا، تو انہوں نے فرمایا:

”لاتسئلونی مادام هذا الحبر فیکم“

”جب تک حضرت ابن مسعودؓ جیسی شخصیت تمہارے درمیان موجود ہے،

مجھ سے کچھ نہ پوچھا کرو“⁸⁸

سارے لوگ مذہب خلیفہ کے پیروکار

۴۔ ازالۃ الخفاء میں حضرت شاہ ولی اللہ صاحب رقطر ازبیں:

”وفی الجملہ طریق مشاورت در مسائل اجتہادیہ و تنوع احادیث از مظان

آل کشادہ شد، معہذا بعد عزم خلیفہ بر چیزے مجال مخالفت نبود و بدون

استطلاع رائے خلیفہ کارے رامصم نے ساختند لہذا دریں عصر اختلاف

مذہب و تشنت آراء واقع نہ شد، ہمہ بریک مذہب متفق و بریک راہ مجتمع

و آل مذہب خلیفہ و رائے آل بود، روایت حدیث و فتویٰ و قضاء و مواعظ

ترجمہ: فی الجملہ اجتہادی مسائل اور احادیث کے تنبیغ میں مشاورت کا راستہ کھلا تھا، اس کے باجود کسی چیز کے متعلق خلیفۃ المسلمین کے فیصلہ کے بعد کسی کو مخالفت کی مجال نہ تھی، اور خلیفہ کی رائے کے بغیر کسی کام کا حتمی فیصلہ نہیں ہو سکتا تھا، اسی لئے اس دور میں مذاہب و آراء کا اختلاف و قوع پذیر نہ ہوا تھا، سارے لوگ ایک ہی مذہب پر متفق اور ایک ہی راہ پر مجتمع تھے اور وہ تھا خلیفہ کا مذہب اور اس کی رائے، روایت حدیث، فتویٰ اور قضاء اور وعظ و نصیحت سب کچھ خلیفہ کے لئے خاص تھا۔“

شاہ صاحب کی عبارت سے پتہ چلتا ہے کہ عہد صحابہ میں ایک ایسا دور بھی آیا تھا، جب کہ سارے لوگ بشمول صحابہ شخصی طور پر خلیفہ کے مقلد و پیروکار تھے اور ان کی موجودگی میں کسی دوسرے مذہب و رائے کی گنجائش نہ تھی۔

حضرت عمرو بن میمونؓ کی تعلیم

۵- ابو داؤد میں حضرت عمرو بن میمونؓ کی روایت ہے، فرماتے ہیں:

قدم علينا معاذ باليمن رسول رسول الله..... - فالقیت
 محبتی علیہ فما فارقتہ حتی دفنتہ بالشام میتا ثم نظرت
 الی اقفہ الناس بعده فاتیت ابن مسعود فلزمتہ حتی مات
 الحدیث 90

89- ازالہ الخفاء مقصد دوم، احسن الفتاویٰ 1/ 315

90- سنن أبي داود ج 1 ص 165 حدیث نمبر: 432 المؤلف: أبو داود سليمان بن الأشعث السجستاني

الناشر: دار الكتاب العربي. بيروت

”جب معاذ بن جبل یمن میں رسول اللہ ﷺ کے نمائندہ بن کر تشریف لائے تو میں نے ان سے محبت کی اور اس وقت تک جدا نہیں ہوا، جب تک کہ ان کو شام میں دفن نہ کر لیا، اس کے بعد میں نے دیکھا کہ اب سب سے بڑے فقیہ کون ہیں؟ تو حضرت عبداللہ بن مسعودؓ کے پاس آیا اور ان کی خدمت میں ان کی وفات تک رہا۔

حضرت ابن مسعودؓ نے تقلید کی تلقین فرمائی

(۶) حضرت عبداللہ ابن مسعودؓ فرماتے تھے:

من كان منكم متأسياً فليتأس باصحاب محمد صلى الله عليه وسلم فانهم كانوا برّ هذه الامة قلوباً و اعمقها علماً و اقلها تكلفاً و اقومها هدياً و احسنها حالاً قوماً اختارهم الله لصحبة نبيه و اقامة دينه فاعرفوا لهم فضلهم و اتبعوا في آثارهم فانهم كانوا على الهدى المستقيم⁹¹

ترجمہ: ”جس کو اقتدا کرنی ہو وہ حضور اکرم ﷺ کے صحابہ کی اقتدا کرے اس لئے کہ وہ اس امت میں سب سے زیادہ نیک دل، گہرے علم والے، سب سے کم تکلف والے، مضبوط سیرت و کردار اور اچھے حالات کے حامل تھے، خدا تعالیٰ نے ان کا انتخاب اپنے نبی ﷺ کی صحبت اور اقامت دین کے لئے فرمایا تھا اس لئے ان کی قدر و منزلت پہچانو اور ان کے نقوش قدم کی اتباع کرو، اس لئے کہ وہ حق و ہدایت اور سیدھے راستے پر تھے“

عقلی استدلال

اور عقلی طور پر بھی یہ بات سمجھ میں آتی ہے اس لئے کہ شریعت کے عرفان کے دو ہی ذرائع ہیں، نقل یا استنباط، نقل کے لئے ہر طبقہ کا ماقبل کے طبقات سے اتصال ضروری ہے، یعنی ہر بعد والا اپنے قبل والے سے دین حاصل کرتا ہے، اسی طرح استنباط کے لئے متقدمین کے مذاہب کا علم ضروری ہے تاکہ خرق اجماع نہ ہو، غرض دونوں صورتوں میں ان لوگوں پر اعتماد ضروری ہے، جو متقدم اور ماہر فن ہوں، دنیا کے ہر پیشہ کا حال یہی ہے کہ ماہر فن سے سیکھا جاتا ہے، اس لئے جو شخص دین اور علم دین میں مہارت نہیں رکھتا اس کے لئے ضروری ہے کہ وہ ان لوگوں پر اعتماد کرے جن کو دین اور علم دین میں مہارت حاصل ہے، اسی لئے علماء نے ان لوگوں کے لئے جو اجتہاد کی اہلیت نہ رکھتے ہوں تقلید کو واجب قرار دیا ہے، علامہ آمدیؒ کہتے ہیں:

العامة و من ليس له اهلته الاجتهاد وان كان محصلاً
لبعض العلوم المعتمدة في الاجتهاد و يلزمه اتباع قول
المجتهدين و الأخذ بفتواه عندا لمحققين من الاصوليين⁹²
علامہ ابن ہمامؒ کا بیان ہے:

غير المجتهد المطلق يلزمه عند الجمهور التقليد⁹³
'جمهور کے نزدیک غیر مجتہد مطلق کے لئے تقلید لازم ہے۔'

ایک وضاحت

بعض حضرات نے تقلید سے انکار کیا ہے، بلکہ بعض نے تو اس کو ایک درجہ کا شرک قرار دیا ہے، اس سلسلے میں ابن حزمؒ، ابن قیمؒ اور عز الدین بن عبد السلامؒ کا خاص طور پر ذکر کیا

92- الاحکام للآمدی ۴/۳۳۴

93- تیسیرا التحریر ۴/۲۶۴

جاتا ہے، مگر حضرت شاہ ولی اللہ محدث دہلوی نے ان حضرات کی عبارتیں نقل کر کے ان کا مجملہ یہ متعین فرمایا ہے کہ تقلید ان لوگوں کے لئے حرام ہے جن میں اجتہاد کی صلاحیت ہو، مجتہد مطلق کے لئے تو تقلید کا سوال ہی نہیں ہوتا، لیکن جس میں اجتہاد کی اس درجہ صلاحیت تو نہ ہو لیکن علوم ضروریہ میں مہارت کے نتیجے میں جزوی طور پر بعض مسائل پر نظر رکھتا ہو تو وہ اگر کسی مسئلہ میں اپنی تحقیق کی بناء پر کسی خاص رائے کو خلاف حدیث پاتا ہو تو اس کے لئے اس مسئلے میں اس رائے کی تقلید جائز نہ ہوگی، شاہ صاحب لکھتے ہیں:

إِنَّمَا يَتِمُّ فِيْمَنْ لَهُ ضَرْبٌ مِنَ الْاجْتِهَادِ وَلَوْ فِي مَسْأَلَةٍ
وَاحِدَةٍ وَفِيْمَنْ ظَهَرَ عَلَيْهِ ظُهُورًا بَيْنًا أَنَّ النَّبِيَّ صَلَّى
اللَّهُ عَلَيْهِ وَسَلَّمَ أَمَرَ بِكَذَا أَوْ نَهَى عَن كَذَا وَأَنَّهُ لَيْسَ
بِمَنْسُوحٍ إِمَّا بِأَنَّ يَتَّبِعُ الْأَحَادِيثَ وَأَقْوَالَ الْمُخَالَفِ وَ
الْمُوَافِقِ فِي الْمَسْئَلَةِ فَلَا يَجِدُ لَهَا نَسْخًا أَوْ بِأَنَّ يَرَى
جَمَاعًا غَيْرًا مِنَ الْمُتَبَحِّرِينَ فِي الْعِلْمِ يَذْهَبُونَ إِلَيْهِ وَ
يَرَى الْمُخَالَفَ لَهُ لَا يَخْتَجُّ إِلَّا بِقِيَاسٍ أَوْ اسْتِنْبَاطٍ أَوْ
نَحْوِ ذَلِكَ فَجَيِّزٌ لَا سَبَبَ لِمُخَالَفَةِ حَدِيثِ النَّبِيِّ صَلَّى
اللَّهُ عَلَيْهِ وَسَلَّمَ إِلَّا بِنِفَاقٍ خَفِيَ أَوْ حَمَقٍ جَلِيٍّ وَهَذَا هُوَ
الَّذِي أَشَارَ إِلَيْهِ الشَّيْخُ عَزَّ الدِّينُ بْنُ عَبْدِ السَّلَامِ حَيْثُ
قَالَ وَمَنْ الْعَجَبُ الْعَجِيبُ أَنَّ الْفُقَهَاءَ الْمُقَلِّدِينَ يَقِفُ
أَحَدُهُمْ عَلَى ضَعْفٍ مَأْخُذٍ إِمَامِهِ بِحَيْثُ لَا يَجِدُ لِمُضَعَفِهِ
مُدْفَعًا وَهُوَ مَعَ ذَلِكَ يَقْلُدُهُ فِيهِ وَيَتْرُكُ مَنْ شَهِدَ الْكُتَابَ وَ
السُّنَنَةَ وَالْأَقْيَسَةَ الصَّحِيحَةَ لِمَذْهَبِهِمْ جَمُودًا عَلَى تَقْلِيدِ

إِمَامِهِ⁹⁴

94- عقد الجيد في أحكام الاجتهاد والتقليد ص 15 المؤلف : أحمد بن عبد الرحيم الدهلوي الناشر :

تقلید بحیثیت شارح

پھر ائمہ مجتہدین کی تقلید کو شرک کہنے کی کوئی وجہ نہیں، اس لئے کہ قرآن کریم میں مذمت اس تقلید کی آئی ہے جو بحیثیت شارح کے ہو، اسی طرح جو جہالت کے باوجود تقلید آباء کے زمرے میں آتی ہو، جب کہ یہاں جو تقلید و اتباع زیر بحث ہے اس میں مجتہدین کی حیثیت شارح کی نہیں بلکہ محض شارح کی ہوتی ہے، اور ہر شخص کے اندر چونکہ اتنی صلاحیت نہیں ہوتی کہ قرآن و حدیث سے مسائل کو خود اخذ کر سکے، اس لئے ائمہ مجتہدین پر اعتماد کیا جاتا ہے، اور جو وہ سمجھتے ہیں اور سمجھاتے ہیں، اسی کو منشاء الہی اور مراد رسول سمجھ کر واجب الاتباع مانا جاتا ہے۔ اس طرح ان ائمہ کی تقلید دراصل اللہ اور رسول کی تقلید ہے، ہم نہ انہیں معصوم سمجھتے ہیں اور نہ واجب الطاعت اور نہ اعتقاد رکھتے ہیں کہ ان کے پاس فقہ کی وحی آتی ہے، شاہ صاحب نے اسی بات کو اس انداز سے ادا فرمایا ہے:

فَهَذَا كَيْفَ يُنْكَرُهُ أَحَدَمَعَ أَنْ الْإِسْتِفْتَاءَ لَمْ يَزَلْ بَيْنَ الْمُسْلِمِينَ
 مِنْ عَهْدِ النَّبِيِّ صَلَّى اللَّهُ عَلَيْهِ وَسَلَّمَ وَلَا فَرَقَ بَيْنَ أَنْ يَسْتَفْتِيَ
 هَذَا دَائِمًا أَوْ يَسْتَفْتِيَ هَذَا حِينًا بَعْدَ أَنْ يَكُونَ مَجْمَعًا عَلَى مَا
 ذَكَرْنَا هُ كَيْفَ لَا وَلَمْ نُوْمِنْ بِفِقْهِه أَيْ كَانِ أَنَّهُ أَوْحَى اللَّهُ إِلَيْهِ
 الْفِقْهَ وَفَرَضَ عَلَيْنَا طَاعَتَهُ وَأَنَّهُ مَعْصُومٌ فَإِنْ اقْتَدَيْنَا بِوَأَجِدُ
 مِنْهُمْ فَذَلِكَ لَعَلَّمْنَا أَنَّهُ عَالِمٌ بِكِتَابِ اللَّهِ وَسُنَّةِ رَسُولِهِ فَلَا يَخْلُو
 قَوْلُهُ إِمَّا أَنْ يَكُونَ مِنْ صَرِيحِ الْكِتَابِ وَالسُّنَّةِ فَهَذَا
 أَيْضًا مَعْزُومٌ إِلَى النَّبِيِّ صَلَّى اللَّهُ عَلَيْهِ وَسَلَّمَ وَلَكِنْ فِي
 طَرِيقِهِ ظَنُونٌ⁹⁵

⁹⁵ عقد الجدید فی احکام الاجتهاد والتقلید ص 11 المؤلف : أحمد بن عبد الرحيم الدهلوي الناشر :

مذہبِ اربعہ کی تخصیص کی وجہ

البتہ چوتھی صدی ہجری سے قبل تک مذہبِ اربعہ کے علاوہ دوسرے مجتہدین کی بھی تقلید کی جاتی تھی، لیکن دوسرے حضرات مجتہدین کے مذہبِ گردشِ ایام کے اثر سے پوری طرح محفوظ نہ رہ سکے اور نہ ان کے پیروکاروں کی تعداد باقی رہی، اب ان کے وہی اقوال و آراء محفوظ رہ گئے، جو مذہبِ اربعہ کی کتابوں میں مختلف مناسبتوں سے مذکور ہوئے ہیں، اس لئے چوتھی صدی ہجری کے بعد ان مذہبِ اربعہ کے سوا کوئی مذہب باقی نہ رہا، اس لئے حکمتِ الہی سے تقلیدِ شخصی

کا انحصار انہی چار مذہب میں ہو گیا، حضرت شاہ ولی اللہ محدث دہلوی فرماتے ہیں:

وَلَمَّا انْدَرَسَتْ الْمَذَاهِبُ الْحَقَّةُ الْإِهْذَى الْأَرْبَعَةَ كَانَتْ اتِّبَاعَهَا
اتِّبَاعًا لِلسَّوَادِ الْأَعْظَمِ وَالْخُرُوجَ عَنْهَا خُرُوجًا عَنِ السَّوَادِ
الْأَعْظَمِ 96

علامہ ابنِ خلدون مقدمہ میں فرماتے ہیں:

ووقف التقليد في لامصار عند هؤلاء الأربعة ودرس
المقلدون لمن سواهم --- ولم يبق الانقل مذاهبهم وعمل
كل مقلد بذهب من قلده منهم وقد صار اهل الاسلام
اليوم على تقليد هؤلاء الأئمة الأربعة 97

حضرت ملا جیون نے اس موقع پر بڑی اچھی بات لکھی ہے:

والانصاف أن انحصار المذاهب في الأربعة واتباعهم
فضل الهی و قبولیة عند الله لا مجال فيه للتوجيهات و
الأدلة 98

96- عقد الجید فی احکام الاجتهاد والتقلید ص 10 المؤلف : أحمد بن عبد الرحيم الدهلوي الناشر :

المطبعة السلفية - القاهرة ، 1385 تحقيق : محب الدين الخطيب

97- مقدمہ ابن خلدون 11

98- تفسیری احمدی ۲۹۷

یعنی انصاف یہ ہے کہ مذاہب اربعہ کا انحصار اور ان کی اتباع فضل الہی اور منجانب اللہ قبولیت کی علامت ہے، اس میں توجیہات و دلائل کی گنجائش نہیں ہے۔

حضرت مولانا عبدالحی لکھنوی ”غیث الغمام“ میں لکھتے ہیں:

و فیہ اشارة الی ان انحصار المسالك فی المذاهب الأربعة المشهورة فی الازمنة المتاخرة امر الہی و فضل ربانی لا یحتاج الی اقامة الدلیل علیہ⁹⁹

اس میں اس طرف اشارہ ہے کہ آج مشہور زمانہ مذاہب اربعہ میں مسالک کا انحصار ایک امر الہی اور فضل ربانی ہے جس پر دلیل قائم کرنے کی ضرورت نہیں ہے۔

تقلید کے لئے مذہب واحد کی تعیین

اس لئے آج شریعت پر عمل پیرا ہونے کی صورت یہ ہے کہ انہیں چار مذاہب میں سے کسی ایک مذہب کی تقلید کی جائے، دوسری صدی ہجری سے قبل تک بلا تکیر کسی بھی مجتہد کی تقلید کا رواج تھا، لیکن مذاہب اربعہ کے ظہور اور ہوئی وہوس کے غلبہ کی وجہ سے دوسری صدی کے بعد ایک خاص مذہب کی تعیین ضروری ہو گئی اور آج بھی وہی واجب ہے۔ جیسا کہ حضرت شاہ ولی اللہ محدث دہلوی نے لکھا ہے:

وبعد المأتین ظہر فیہم التمذہب للمجتہدین با عیا نہم وقل من کان لا یعتمد علی مذہب مجتہد بعینیہ وکان ہذا هو الواجب فی ذلک الزمان¹⁰⁰

99- فتح البین - 388، مضافہ مولانا منصور علی خان مراد آبادی

100- الإنصاف فی بیان أسباب الاختلاف ص 70 المؤلف : أحمد بن عبد الرحیم ولی اللہ الدہلوی الناشر

: دار الفنائس - بیروت الطبعة الثانية ، 1404 تحقیق : عبد الفتاح أبو غدة

تقلید شخصی کے ترک سے دین کی تصویر بگڑ جائے گی

اس لئے کہ اب نہ وہ ورع و احتیاط رہی اور نہ وہ خوف خدا اور جذبہ تحقیق حق باقی رہا، اگر آج اس بات کی کھلی آزادی دے دی جائے کہ جس مجتہد کا چاہو قول اختیار کر لو تو دین ایک کھلونا بن کر رہ جائے گا، کیوں کہ اکثر مجتہدین کے یہاں کچھ نہ کچھ منفرد اقوال ایسے ملتے ہیں جن کو خواہشات نفس کے لئے استعمال کیا جاسکتا ہے، مثلاً امام شافعیؒ کے نزدیک شطرنج کھیلنا جائز ہے، حضرت عبد اللہ بن جعفرؒ کی طرف موسیقی کا جواز منسوب ہے، حضرت قاسم بن محمدؒ کی طرف منسوب ہے کہ وہ بے سایہ تصویروں کو جائز کہتے تھے، مالکیہ میں امام سخونؒ کی طرف اپنی زوجہ کے ساتھ وطنی فی البدھر کا جواز منسوب ہے، امام اعظمؒ سے منقول ہے کہ ان کے نزدیک روزہ کی ابتداء طلوع شمس سے ہوتی ہے، ابن حزم ظاہری کا مسلک یہ ہے کہ جس عورت سے نکاح کا ارادہ ہو اسے برہنہ دیکھنا بھی جائز ہے، نیز انہی کا مسلک یہ ہے کہ اگر کسی عورت کو کسی مرد سے پردہ کرنا مشکل ہو تو اس کے لئے جائز ہے کہ اس بالغ مرد کو اپنے پستان سے دودھ پلا دے، اس طرح حرمت رضاعت ثابت ہو جائے گی، اور پردہ اٹھ جائے گا، اور حضرت عطاء ابن ابی رباحؒ کا مسلک یہ ہے کہ اگر عید کا دن جمعہ کے روز آجائے تو اس دن ظہر اور جمعہ دونوں ساقط ہو جاتے ہیں، اصحاب ظواہر کی رائے یہ ہے کہ چھ چیزوں (سونا چاندی، جو، گیبوں، کھجور اور نمک) کے سوا تمام چیزوں میں سودی لین دین درست ہے وغیرہ۔

غرض اس طرح اگر کوئی شخص ایسے اقوال کو تلاش کر کے ان پر عمل شروع کر دے تو ایک ایسا دین تیار ہو جائے گا جس میں ہر ناکردنی اور ناگفتنی کو دین کا نام مل جائے گا، اسی لئے امام اوزاعی کا قول ہے کہ:

من اخذ بنوادر العلماء خرج من الاسلام¹⁰¹

جو علماء کے تفردات کو لے گا وہ اسلام سے خارج ہو جائے گا،

حافظ ابن حجر نے تلخیص الحیبر میں حضرت معمرؓ کا قول نقل کیا ہے کہ:

عن معمر قال لو أن رجلا أخذ بقول أهل المدينة في استماع الغناء

وإتيان النساء في أدبارهن ويقول أهل مكة في المتعة والصراف ويقول

أهل الكوفة في المسكر كان شر عباد الله¹⁰².

کہ اگر کوئی شخص غناسنے اور عورتوں سے وطی فی الدبر کے مسئلے میں اہل مکہ کا قول اور

متعہ اور بیع صرف میں اہل مدینہ کا قول اختیار کرے تو وہ سب سے بدترین شخص ہے۔

تقلید شخصی واجب لغیرہ ہے

اسی لئے علماء نے چوتھی صدی ہجری کے بعد تقلید شخصی کو واجب قرار دیا، حضرت شاہ

ولی اللہ صاحب علماء کے اس فیصلہ کا ذکر کرتے ہوئے لکھتے ہیں کہ:

وكان هذا هو الواجب في ذلك الزمان¹⁰³

¹⁰¹- البحر المحیط في أصول الفقه ج 4 ص 603 المؤلف : بدر الدین محمد بن عبد اللہ بن بھادر الزرکشی

(المتوفی : 794ھ) الخقق : محمد محمد ناصر الناشر : دار الکتب العلمیة، بیروت، لبنان الطبعة : الطبعة

الأولى، 1421ھ / 2000م* إرشاد الفحول إلی تحقیق الحق من علم الأصول ج 2 ص 253 المؤلف :

محمد بن علی بن محمد الشوکانی (المتوفی : 1250ھ) الخقق : الشیخ أحمد عزو عنایة ، دمشق - کفر بطننا

قدم له : الشیخ خلیل المیس والدکتور ولی الدین صالح فرفور الناشر : دار الکتب العربیة الطبعة : الطبعة

الأولى 1419ھ - 1999م عدد الأجزاء : 2

¹⁰²- التلخیص الحیبر فی تخریج أحادیث الرافعی الکبریج ج 3 ص 398 المؤلف : أبو الفضل أحمد بن علی

بن محمد بن أحمد بن حجر العسقلانی (المتوفی : 852ھ) الناشر : دار الکتب العلمیة الطبعة : الطبعة

الأولى 1419ھ. 1989م. عدد الأجزاء : 4

¹⁰³- الإنصاف فی بیان أسباب الاختلاف ص 70 المؤلف : أحمد بن عبد الرحیم ولی اللہ الدهلوی الناشر

: دار الفنائس - بیروت الطبعة الثانية ، 1404 تحقیق : عبد الفتاح أبو غدة

اس پر اشکال یہ ہوتا ہے کہ جو چیز عہد نبوت میں واجب نہ تھی وہ بعد میں کیسے واجب ہو گئی، اس کا جواب دیتے ہوئے حضرت شاہ ولی اللہ صاحب نے ”الانصاف فی بیان سبب الاختلاف“ میں لکھا ہے کہ واجب کی دو قسمیں ہیں، ایک واجب لعینہ، دوسرے واجب لغیرہ، واجب لعینہ تو وہی چیزیں ہیں، جن کو عہد رسالت میں واجب کر دیا گیا، اس کے بعد ان میں اضافہ نہیں ہو سکتا، لیکن واجب لغیرہ میں اضافہ ہو سکتا ہے۔ وہ اس طرح کہ مقصود تو ایک واجب کی ادائیگی ہوتی ہے، لیکن اگر اس واجب کی ادائیگی کا کسی زمانہ میں صرف ایک طریقہ رہ جائے تو وہ طریقہ واجب ہو جاتا ہے۔ مثلاً عہد رسالت میں احادیث کی حفاظت واجب تھی، لیکن کتابت واجب نہ تھی، کیوں کہ حفاظت حدیث کا فریضہ محض حافظہ سے بھی ادا ہو سکتا ہے، لیکن بعد میں جب حافظوں پر اعتماد نہ رہا تو حفاظت حدیث کا کوئی طریقہ بجز کتابت کے باقی نہ رہا، اس لئے کتابت واجب ہو گئی، اس طرح عہد صحابہ و تابعین میں غیر مجتہد کے لئے مطلق تقلید واجب تھی، لیکن جب تقلید مطلق کا راستہ پر خطر ہو گیا تو اب صرف تقلید شخصی ہی کو واجب قرار دیا گیا۔

قلت الواجب الأصل هو أن يكون في الأمة من يعرف الأحكام الفرعية من أدلتها التفصيلية أجمع على ذلك أهل الحق ومقدمة الواجب واجبة فإذا كان للواجب طرق متعددة وجب تحصيل طريق من تلك الطرق من غير تعيين وإذا تعين له طريق واحد وجب ذلك الطريق بخصوصه كما إذا كان الرجل في محضمة شديدة يخاف منها الهلاك وكان لدفع محضمته طرق من شراء الطعام والتقاط الفواكه من الصحراء و اصطیاد ما يتقوت به وجب تحصيل شيء من هذه الطرق لا على التعيين فإذا وقع في مكان ليس هناك صيد ولا فواكه وحب عليه بذل المال في شراء

الطعام وكذلك كان للسلف طرق في تحصيل هذا الواجب وكان الواجب تحصيل طريق من تلك الطرق لا على التعيين ثم انسدت تلك الطرق إلا طريقا واحدا فوجب ذلك الطريق بخصوصه وكان السلف لا يكتبون الحديث ثم صار يومنا هذا كتابة الحديث واجبة لأن رواية الحديث لا سبيل لها اليوم إلا بمعرفة هذه الكتب وكان السلف لا يشتغلون بالنحو واللغة وكان لسائهم عربيا لا يحتاجون إلى هذه الفنون ثم صار يومنا هذا معرفة اللغة العربية واجبة لبعده العهد عن العرب الأول وشواهد ما نحن فيه كثيرة جدا وعلى هذا ينبغي أن القياس وجوب التقليد لإمام بعينه فانه قد يكون واجبا وقد لا يكون واجبا فاذا كان إنسان جاهل في بلاد الهند أو في بلاد ما وراء النهر وليس هناك عالم شافعي ولا مالكي ولا حنبلي ولا كتاب من كتب هذه المذاهب وجب عليه أن يقلد لمذهب أبي حنيفة ويحرم عليه أن يخرج من مذهبه لأنه حينئذ يخلع ريقة الشريعة ويبقى سدى مهملا بخلاف ما إذا كان في الحرمين فانه متيسر له هناك معرفة جميع المذاهب ولا يكفيه أن يأخذ بالظن من غير ثقة ولا أن يأخذ من السنة العوام ولا أن يأخذ من كتاب غير مشهور كما ذكر كل ذلك في النهر الفائق شرح كنز الدقائق¹⁰⁴ غرض بحالات موجوده عامي شخص کے لئے شریعت پر عمل کرنے کے لئے واحد

صورت یہ ہے کہ وہ ائمہ اربعہ میں سے کسی ایک امام کی تقلید کرے۔ حضرت شاہ ولی اللہ نے اس

104- الإنصاف في بيان أسباب الاختلاف ص 79 المؤلف : أحمد بن عبد الرحيم ولي الله الدهلوي الناشر

پر امت کا اجماع نقل کیا ہے:

ان هذم المذاهب الاربعة المدونة المحررة قد اجتمعت
الامة او من يعتد منها عل جواز تقليد ها الى يومنا هذا
و فى ذلك من المصالح ما لا يخفى لا سيما فى هذم
الايام التى قصرت فيها الهمم جداً او شربت النفوس
الهوى وا عجب كل ذى رائى برأيه¹⁰⁵

مذہب اربعہ جو تحریری مدون صورت میں موجود ہیں، پوری امت یا کم از کم
امت کے قابل لحاظ طبقہ نے آج تک ان کی تقلید کے جوڑ پر اتفاق کیا ہے، ان
میں جو مصالح و اسرار ہیں بالخصوص موجودہ حالات میں، جب کہ ہمتیں کوتاہ
ہیں، ہویٰ پرستی کا دور دورہ ہے، اور ہر شخص اپنی رائے پر نازاں ہے، جو کسی پر
مخفی نہیں“

مذہب اربعہ کا بحیثیت شریعت احترام واجب ہے

ان تمام مباحث سے یہ بات بھی صاف ہو جاتی ہے کہ فقہاء کے فقہی استنباطات اور
فروعی اجتہادات کا بحیثیت شریعت احترام کرنا لازم ہے، ان کا تمسخر یا ائمہ و اسلاف میں سے کسی
کی توہین و مذمت شراعیہ اسلام کی توہین ہے، جس سے کفر کا اندیشہ ہے، اس لئے کہ آج شریعت
الہی مذہب اربعہ کی صورتوں میں موجود و محفوظ ہیں، اس لئے ان کی توہین گویا شریعت مطہرہ کی
توہین ہے۔

105- حجة الله البالغة ج 1 ص 325 الإمام أحمد المعروف بشاه ولي الله ابن عبد الرحيم الدهلوي تحقيق

سلف صالحین کا ذکر خیر

یوں بھی گزرے ہوئے لوگوں کا ذکر احترام کے ساتھ کرنے کا حکم دیا گیا ہے۔

حضرت عبد اللہ بن عمر رضی اللہ عنہما سے روایت ہے کہ رسول اللہ ﷺ نے ارشاد

فرمایا:

اذکروا محاسن موتاکم و کفو ا عن مساویہم ¹⁰⁶

”مردوں کی خوبیاں بیان کرو اور خرابیوں کے ذکر سے احتراز کرو۔“

اولیاء اللہ سے عداوت سنگین جرم ہے

اور یہ ائمہ تو اکابر اولیا اللہ میں تھے۔ بلکہ بے شمار عالموں، ولیوں، بزرگوں، اور نیک لوگوں نے ان کی تقلید و اتباع کو اپنے لئے باعث شرف سمجھا، پھر ان کا تمسخر اور ان کے ساتھ کدورت و عداوت کا معاملہ انتہائی خطرناک ہے، احادیث کے مطابق یہ تو خدا سے اعلان جنگ کے مترادف ہے۔

امام بخاریؒ اور ابن حبانؒ نے حضرت ابو ہریرہؓ سے، امام احمدؒ، ابن ابی الدنیاؒ، ابو نعیمؒ، بیہقیؒ اور طبرانیؒ نے حضرت عائشہؓ سے، طبرانی اور بیہقی نے حضرت ابو امامہؓ سے، اسمعیل نے مسند علیؒ میں حضرت علیؓ سے، طبرانی نے حضرت عبد اللہ بن عباسؓ سے ابو یعلیٰؒ، نجار اور طبرانیؒ نے حضرت انسؓ سے، ابو یعلیٰؒ نے حضرت میمونہ بنت حارثؓ سے، طبرانیؒ نے حضرت حذیفہؓ سے اور ابن ماجہؒ اور نعیمؒ نے حضرت معاذ بن جبلؓ سے روایت کی ہے کہ:

ان رسول اللہ ﷺ قال ان الله تعالى قال من عادى لى

¹⁰⁶ -الجامع الصحيح سنن الترمذي ج 3 ص 339 حديث نمبر : 1019 المؤلف : محمد بن عيسى أبو عيسى الترمذي السلمى الناشر : دار إحياء التراث العربي - بيروت تحقيق : أحمد محمد شاكر وآخرون عدد الأجزاء : 5 الأحاديث مذيبة بأحكام الألباني عليها

ولياً و في آخر من آذى لى ولياً.. فقد آذنته بحرب¹⁰⁷
رسول اللہ ﷺ نے فرمایا کہ اللہ رب العزت کا ارشاد ہے کہ جس نے
میرے کسی ولی سے عداوت رکھی، میں اس سے اعلان جنگ کرتا ہوں۔

اختلاف کے وقت اکابر کی روش

یہی وجہ ہے کہ ائمہ مجتہدین کے درمیان اجتہادی اختلاف کے باوجود باہمی محبت و
اخوت و احترام کا رشتہ کبھی نہیں ٹوٹا، اور بات اختلاف سے عصیت اور تنگ نظری تک نہیں پہنچی
، ہمیشہ ان حضرات نے ایک دوسرے کا لحاظ رکھا، اکرام و احترام کا معاملہ کیا اور ایک دوسرے کی
تعریف اور ذکر خیر میں رطب اللسان رہے، اس کی بے شمار مثالیں کتب و سیر و تاریخ میں ملتی ہیں،
یہاں صرف چند نمونے ذکر کئے جاتے ہیں۔

امام ابو حنیفہؒ اور امام مالکؒ کا باہمی تعلق

حضرت عبد اللہ بن مبارکؒ فرماتے ہیں کہ امام ابو حنیفہؒ، امام مالکؒ کے پاس تشریف
لائے امام مالکؒ نے ان کا بڑا اکرام کیا، جب وہ چلے گئے تو فرمایا کیا آپ لوگوں کو معلوم ہے یہ کون
تھے؟ لوگوں نے کہا، نہیں، فرمایا یہ امام ابو حنیفہؒ عراقي تھے، یہ ایسے علمی کمال کے مالک ہیں کہ اگر
کہہ دیتے کہ یہ ستون سونے کا ہے، تو ویسا ہی اس کو ثابت کر دیتے، ان کو من جانب اللہ فقہ کی
ایسی توفیق دی گئی ہے کہ انہیں اس میں بہت زیادہ محنت نہیں کرنی پڑتی¹⁰⁸

107- الجامع الصحیح ج 5 ص 2384 حدیث نمبر: 6137 المؤلف: محمد بن إسماعیل أبو عبد اللہ
البخاری الجعفی الناشر: دار ابن کثیر، الیمامة - بیروت الطبعة الثالثة، 1407 - 1987 تحقیق: د.
مصطفیٰ دیب البغا أستاذ الحدیث وعلومه فی کلیة الشریعة - جامعة دمشق عدد الأجزاء: 6 مع الكتاب
: تعلیق د. مصطفیٰ دیب البغا

خطیب بغدادی نے امام شافعیؒ سے روایت کی ہے کہ امام مالک بن انسؒ سے معلوم کیا گیا کہ آپ نے ابو حنیفہؒ کو دیکھا ہے؟ فرمایا جی ہاں میں نے ان کو ایسا پایا کہ اگر وہ اس ستون کے متعلق تم سے دعویٰ کرتے کہ یہ سونے کا ہے تو اس کو دلائل سے ثابت کر دیتے۔

قاضی ابو القاسم بن کاس سے روایت ہے کہ امام مالکؒ نے خالد بن مخلد قطفوانی کو لکھا کہ امام ابو حنیفہؒ کی کچھ کتابیں بھیج دیں، تو انہوں نے بھیج دیا¹⁰⁹

محمد بن اسماعیلؒ کہتے ہیں کہ میں نے امام مالکؒ کو دیکھا امام ابو حنیفہؒ کا ہاتھ پکڑے جارہے تھے، جب مسجد نبویؐ پہنچے تو امام صاحبؒ کو آگے بڑھایا¹¹⁰

ابن الدرداریؒ سے منقول ہے کہ میں نے امام ابو حنیفہؒ اور امام مالکؒ کو مسجد نبویؐ میں دیکھا کہ عشا کی نماز کے بعد سے مذاکرہ شروع کیا تو صبح کی نماز تک اسی میں مشغول رہے، جب کسی مسئلہ میں کوئی ایک دوسرے سے مطمئن ہو جاتا تو بلا تامل اسے اختیار کر لیتا، کسی کو اپنی بات پر بلا وجہ جمود نہ ہوتا تھا (کتاب المناقب للصبیری)

ان دونوں حضرات میں اتنا تعلق تھا کہ موسم حج میں امام مالکؒ کو امام ابو حنیفہؒ کا انتظار

رہتا تھا¹¹¹

امام شافعیؒ کا اکابر فقہ حنفی سے تعلق

فقہ شافعی اور فقہ حنفی کے درمیان اتنی کثرت سے اجتہادی اختلافات موجود ہیں کہ کسی دو فقیہ کے درمیان اتنے اختلافات نہیں ہیں، لیکن ان دونوں مکاتب فقہ کے ائمہ کے باہمی

109- تذکرۃ النعمان ۱۳۷

110- موفق ۳۴/۲

111- امداد الباری، ۸۱/۴

تعلقات ہمیشہ خوشگوار رہے، ربیع اور حرمہ کہتے ہیں، کہ میں نے امام شافعیؒ کو یہ کہتے ہوئے سنا کہ:

الناس عيال في الفقه على ابي حنيفة¹¹²

لوگ فقہ میں امام ابو حنیفہؒ کی عیال ہیں۔

انہی کا قول ہے:

"خدا کی قسم میں تو امام ابو حنیفہؒ کے شاگرد امام محمد بن حسنؒ کی کتابوں سے

فقیہ ہوا¹¹³

امام شافعیؒ کے شاگرد علی بن میمونؒ روایت کرتے ہیں کہ مجھ سے امام شافعیؒ نے کہا کہ میں ابو حنیفہؒ کے توسل سے برکت حاصل کرتا ہوں، جب کوئی حاجت پیش آجاتی ہے، دو رکعت نماز پڑھ کر ان کی قبر کے پاس اللہ سے دعا کرتا ہوں، دعا کے بعد حاجت براری میں تاخیر نہیں ہوتی¹¹⁴

ابو القاسم بن کاس نے امام شافعیؒ سے روایت کی کہ جس شخص نے امام ابو حنیفہؒ کی کتابوں کو نہیں دیکھا وہ نہ علم میں ماہر ہو سکتا ہے اور نہ فقیہ ہو سکتا ہے¹¹⁵

ابن حجرؒ فرماتے ہیں کہ امام شافعیؒ نے امام ابو حنیفہؒ کی قبر کے پاس صبح کی نماز پڑھی تو قنوت نہیں پڑھی اور بسم اللہ بھی جہراً نہیں پڑھی، ان سے جب اس کی وجہ دریافت کی گئی تو فرمایا صاحب قبر کے ادب کی وجہ سے اور یہ بھی فرمایا کہ میرا میلان مذہب عراق کی طرف ہو گیا¹¹⁶۔
رہا یہ کہ ایک مجتہد مطلق کے لئے اپنے اجتہاد کے خلاف دوسرے مجتہد مطلق کی تقلید

112- تہذیب التہذیب ۱۰/۳۵۰

113- غرائب البیان لابن حجر مکی۔ ۲۱

114- امداد الباری ۳/۸۱

115- تذکرۃ النعمان۔ ۱۳۹

116- مقدمہ اوجز ج ۱ ص ۶۴، الانصاف ص ۲۸

جائز نہیں، تو اس کی توجیہ یہ ممکن ہے کہ یہ تقلید نہیں بلکہ تبدیلی اجتہاد تھی، یعنی اس لمحہ میں حضرت امام شافعیؒ نے امام ابو حنیفہؒ کی قوت دلیل سے متاثر ہو کر اپنی رائے تبدیل کر لی، چاہے بعد میں پھر اس سے رجوع کر لیا ہو¹¹⁷

امام محمدؒ اور امام شافعیؒ کا تعلق

دوسری طرف فقہ حنفی کے امام محمدؒ کا امام شافعیؒ کے ساتھ تعلق اتنے لطف و محبت کا رہا کہ ایک بار امام محمدؒ کو معلوم ہوا کہ امام شافعیؒ ہارون رشیدؒ کی حکومت پر طعن کے الزام میں علوی خاندان کے نو (9) افراد کے ساتھ گرفتار کر لئے گئے ہیں، اور بادشاہ کے سامنے ان کی پیشی ہونے والی ہے، ہارون رشید اس وقت رقتہ میں تھا، اور امام محمدؒ وہاں کے قاضی تھے، یہ سن کر وہ بے چین ہو گئے، پیشی کے منتظر رہے، پیشی کے بعد امام شافعیؒ کے سب ساتھیوں کو قتل کر دیا گیا، کسی کی کوئی معذرت نہیں سنی گئی لیکن بقول امام شافعیؒ حضرت امام محمدؒ کی کوشش سے میری جان بخشی اور رہائی عمل میں آئی¹¹⁸

☆ ایک مرتبہ امام محمدؒ ہارون رشید کے پاس جانے کے لئے گھر سے نکلے دروازہ پر امام شافعیؒ کو دیکھا تو ایوان خلافت تک جانے کا ارادہ ملتوی کر دیا، امام شافعیؒ نے کہا کہ پھر کبھی آ جاؤں گا، مگر امام محمدؒ سواری سے اترے اور ان کا ہاتھ پکڑ کر گھر میں لے گئے۔¹¹⁹

☆ راحة القلوب میں حضرت سلطان المشائخ نظام الدین اولیاء نے حضرت زبدۃ العارفین خواجہ فرید الدین گنج شکرؒ کا قول نقل کیا ہے کہ جب امام محمدؒ سواری ہو کر کہیں جاتے تھے تو

117- خلاصة التحقيق - 23

118- امداد الباری ، 83/3

119- امداد الباری - 83/3

امام شافعیؒ ان کی رکاب کے ساتھ پیدل چلتے تھے¹²⁰

امام مالکؒ کے بارے میں دیگر ائمہ کے خیالات

قاضی عیاضؒ نے اوائل مدارک میں نقل کیا ہے کہ امام اعظمؒ نے فرمایا ”امام مالک سے زیادہ جلد اور صحیح جواب دینے والا اور پوری پرکھ والا نہیں دیکھا¹²¹“

☆ امام شافعیؒ فرماتے تھے کہ اگر امام مالکؒ اور ابن عیینہؒ نہ ہوتے تو علم حجاز سے رخصت ہو جاتا¹²²

☆ حرمہؒ نقل کرتے ہیں کہ امام شافعیؒ فرماتے تھے کہ امام مالکؒ تابعین کے بعد زمین پر خدا کی حجت ہیں¹²³

فقہ حنفی کے اکابر کے بارے میں امام احمد بن حنبلؒ کی رائے گرامی

☆ امام احمد بن حنبلؒ نے امام اعظمؒ کے بارے میں فرمایا کہ ابو حنیفہؒ علم و تقویٰ، زہد و اختیار آخرت میں اس درجہ پر تھے کہ کوئی وہاں تک نہ پہنچ سکا۔¹²⁴

☆ سمعانیؒ نے انساب میں لکھا ہے کہ امام احمدؒ فرمایا کرتے تھے کہ جب کسی مسئلہ میں تین حضرات کی رائیں جمع ہو جائیں تو پھر کسی کی مخالفت قابل التفات نہیں، دریافت کیا گیا، وہ کون لوگ ہیں، تو فرمایا، ابو حنیفہؒ، ابو یوسفؒ، اور محمد بن الحسنؒ۔¹²⁵

120- امداد الباری - ۸۵/۳

121- امداد الباری - ۸۳/۳

122- فتح الباری، ۱/۷

123- تہذیب التہذیب، ۱/۸

124- امداد الباری ۸۳/۳

125- مقدمہ التعلیق المجدد ۲۹

☆ امام احمد بن حنبلؒ جب کبھی امام ابو حنیفہؒ کے کوڑے کھانے اور قضاء قبول نہ کرنے کا واقعہ یاد کرتے تو روپڑتے اور امام صاحب کے لئے دعائے رحمت فرماتے تھے¹²⁶۔

امام شافعیؒ اور امام احمدؒ کا تعلق

☆ امام شافعیؒ جب ۱۹۹ھ میں بغداد چھوڑ کر مصر جانے لگے تو چلتے وقت فرمایا، میں بغداد سے نکلا تو اس وقت وہاں امام احمد سے بڑا نہ کوئی فقیہ تھا، نہ عالم، نہ متقی، نہ زاہد، نہ محتاط¹²⁷۔

☆ امام احمدؒ بھی امام شافعیؒ کے بہت معتقد تھے، فرماتے تھے، کہ کوئی ایسا محدث نہیں، جس نے قلم و دوات کو ہاتھ لگایا ہو، مگر امام شافعیؒ کا اس پر احسان نہ ہو، ہمیں مجمل و مفسر، ناسخ و منسوخ حدیث کا علم نہیں تھا، یہاں تک کہ امام شافعیؒ کی مجلس میں ہم بیٹھے¹²⁸

اس طرح ان بزرگوں نے کبھی عصبيت، تنگ نظری یا کشیدگی کا ماحول پیدا نہیں ہونے دیا، بلکہ اگر کسی کے متعلق اس طرح کی بات معلوم ہوئی تو اس کو اس سے روکا۔

حافظ ابن عبد البرؒ لکھتے ہیں کہ یحییٰ بن معینؒ امام شافعیؒ پر تنقید کرتے تھے، امام احمدؒ کو معلوم ہوا تو ان کو اس سے روکا اور فرمایا تمہاری ان دو آنکھوں نے بھی اس جیسا شخص نہ دیکھا ہوگا

129

اختلاف کے باوجود اکابر کا طرز عمل ہمیشہ مثبت رہا

اور صرف زبانی حد تک ہی نہیں، بلکہ عملی طور پر بھی ان بزرگوں کی روش ہمیشہ مصالحانہ رہی، ایک مثال حضرت امام شافعیؒ کی پیش کی جا چکی ہے، کہ انہوں نے امام ابو حنیفہؒ کی قبر

126- تاریخ ابن خلکان ج ۱ ص ۱۶۳

127- امداد الباری ش ۲ ص ۸۷

128- ابن خلکان، ۳/۳۵

129- جامع بیان العلم ۲/۱۶۰

کے پاس نماز پڑھی تو قنوت اور بسم اللہ بالجہر ادا ترک کر دی، کتب تاریخ میں اس طرح کی اور بھی مثالیں ملتی ہیں، شاہ ولی اللہ نے اس طرح کی کئی مثالیں ذکر کی ہیں۔

☆ یہ حضرات مجتہدین مسائل میں باہم اختلاف رکھنے کے باوجود ایک دوسرے کے پیچھے بلا تکلف نمازیں ادا کرتے تھے، امام ابو حنیفہؒ امام شافعیؒ اور ان حضرات کے اصحاب مدینہ میں مالکی ائمہ کے پیچھے نمازیں پڑھتے تھے، جب کہ مالکیہ سری یا جہری کسی طرح بسم اللہ کے قائل نہیں ہیں۔

☆ خلیفہ ہارون رشید نے ایک بار پیچھنے لگوانے کے بعد امام مالکؒ کے فتویٰ کے مطابق بلا تجدید وضو نماز پڑھی اور حضرت امام ابو یوسفؒ نے ان کے پیچھے نماز ادا کی اور اس کا اعادہ نہیں کیا۔

☆ امام احمد بن حنبلؒ تکسیر اور حجامت کو ناقص وضو مانتے تھے، مگر ان سے جب پوچھا گیا کہ خروج دم کے بعد امام نے بلا وضو نماز ادا کی، کیا آپ اس کے پیچھے نماز پڑھیں گے؟ تو انہوں نے فرمایا امام مالکؒ اور سعید بن المسیبؒ کے پیچھے کیسے نماز نہ پڑھوں؟

☆ فتاویٰ بزازیہ میں امام ابو یوسفؒ کے بارے میں منقول ہے کہ انہوں نے جمعہ کے دن ایک حمام میں غسل کیا اور لوگوں کو نماز پڑھائی، لوگوں کے جانے کے بعد ان کو پتہ چلا کہ حمام کے کنویں میں چوہا گرا ہوا تھا، اس پر انہوں نے فرمایا تب ہمارا عمل اپنے مدنی بھائیوں کے قول پر ہوا کہ پانی دو قلعہ ہو جائے تو نجاست اس پر اثر انداز نہیں ہوتی¹³⁰

یہ بھی تبدیلی اجتہاد ہی کی نظیر ہے، تقلید کی نہیں، جس کی طرف امام ابو یوسفؒ نے اہل مدینہ کے ماخذ ”اذا بلغ الماء قلتین لم يحمل الخبث“ کا ذکر فرما کر اشارہ فرمایا ہے

اختلافی مسائل میں اسلاف نے جو روش اختیار کی آج بھی اسی کو اپنانے کی ضرورت ہے، اس کے بغیر ہمارے درمیان نفرت کی دیواریں کبھی نہ ڈھسکیں گی، اور باہم دوریوں کی خلیج بڑھتی ہی رہے گی، اللہم احفظنا منہ۔

ضرورت کے وقت ایک فقہی رائے سے دوسری رائے کی طرف عدول

☆ تقلید شخصی کے ذیل میں ایک اہم مسئلہ یہ بھی ہے کہ وقت اور حالات کی تبدیلی سے معاشرہ کسی مشکل صورت حال کا شکار ہو جائے اور ائمہ مجتہدین کی فقہی آراء میں سے ایک پر عمل باعث حرج ہو، جب کہ دوسری فقہی رائے پر عمل سے یہ حرج دور ہو سکتا ہو، تو کیا ایسی صورت حال میں صاحب ورع و تقویٰ علماء و فقہاء جنہیں اللہ نے فہم صحیح کی دولت عنایت فرمائی ہو، ان کے لئے دفع حرج کی خاطر دوسری رائے پر فتویٰ دینا جائز ہوگا؟ فقہاء کی عبارتوں سے اس کا جواز معلوم ہوتا ہے، بشرطیکہ اس کا تعین وقت کے اصحاب ورع و تقویٰ اور محقق علماء کریں اور مقصود واقعی دفع حرج ہو، محض رخصتوں کی تلاش مطلوب نہ ہو۔

امیر بادشاہ نے امام صلاح الدین علانی سے نقل کیا ہے:

والذی صرح بہ الفقہاء مشہور فی کتبہم جواز الانتقال
فی آحاد المسائل و العمل فیہا بخلاف مذہبہ اذا لم یکن
علی وجہ التتبع للرخص¹³²

بعض مسائل میں ایک فقہ سے دوسری فقہ کی طرف عدول کرنا جائز ہوتا ہے اور اس

میں دوسرے مذہب پر عمل کرنا اگر سہولت کی تلاش میں نہ ہو، تو فقہاء نے اس کے جواز کی

131- خلاصہ التحقیق - 15

132- تیسرا تحریر ۲/۳ ۲۵۳

صراحت کی ہے، یہ ان کی کتابوں میں موجود ہے۔

علامہ شامی فرماتے ہیں:

"بہت سے احکام زمانہ کی تبدیلی کے ساتھ بدل جاتے ہیں اس لئے کہ اہل زمانہ کا عرف بدل جاتا ہے، نئی ضرورتیں پیدا ہو جاتی ہیں، اہل زمانہ میں فساد پیدا ہو جاتا ہے، اب اگر حکم شرعی پہلے ہی کی طرح باقی رکھا جائے تو یہ لوگوں کے لئے باعث مشقت و حرج ہو گا، اور ان شرعی اصول و قواعد کے خلاف ہو گا، جو سہولت اور آسانی اور نظام کائنات کی بہتری کے لئے ازالہ ضرر پر مبنی ہیں¹³³

فقہاء کے یہاں بکثرت اس کی نظیریں موجود ہیں:

☆ جامع الرموز میں "زوج مفقود الخیر" کے بارے میں مالکیہ کا مسلک (یعنی چار سال انتظار کے بعد قاضی تفریق کا حکم دے گا) نقل کرنے کے بعد کہا گیا ہے:

فلو افتی بہ فی موضع الضرورة ینبغی ان لا یأس بہ
علی ما لظن¹³⁴

کہ اگر بوقت ضرورت اس پر فتویٰ دیا جائے تو گمان یہ ہے کہ اس میں کوئی حرج نہیں ہونا چاہئے

☆ جنون کی وجہ سے فسخ نکاح احناف میں صرف امام محمدؒ کے نزدیک ہے، لیکن ضرورت کی بنا پر تنہا ان کی رائے شیخین کے مقابلے میں قبول کی گئی ہے¹³⁵

☆ جس مسئلہ میں امام ابو حنیفہؒ اور صاحبین متفق الرائے ہوں، وہ مسئلہ کافی مضبوط مانا

133- رساکن ابن عابدین، ۱۰/۱۲۶

134- جامع الرموز ۳/۱۶۵

135- الفتاویٰ الہندیہ ۲/۱۳۳

جاتا ہے، لیکن ضرورت کے وقت اس سے بھی عدول کی اجازت ہے، شامی نے حاوی قدسی کے حوالہ سے لکھا ہے:

ولما كان قول ابى يوسف و محمد موافق قوله لا يتعدى
عنه الا فيما مست اليه الضرورة و علم انه لو كان ابو حنيفة
راى ماروا لافتنى به¹³⁶

صاحبین کی رائے امام صاحب کے موافق ہو تو اس سے عدول نہیں کیا جائے گا،
لیکن اگر ایسی کوئی ضرورت پیش آجائے اور محسوس ہو کہ اگر خود امام ابو حنیفہؒ
بھی ان حالات کو دیکھتے تو یہی فتویٰ دیتے ایسی صورت میں عدول کی گنجائش ہوگی۔

ضرورت کے وقت ضعیف یا مرجوح قول اختیار کرنے کی گنجائش

☆ فقہاء کی عبارتوں سے اندازہ ہوتا ہے کہ ضرورت کے وقت قوی رائے کو چھوڑ کر
دوسری قوی رائے ہی اختیار کرنا ضروری نہیں، بلکہ نسبتاً ضعیف اور مرجوح اقوال کو اختیار کرنا
بھی جائز ہے۔

علامہ شامیؒ تحریر فرماتے ہیں:

فقد ذكر في حيض البحر في بحث الوان الدماء اقوالاً
ضعيفاً ثم قال و في المعراج عن فخر الائمة لو افتنى
المفتى بشئى من هذه الاقوال في مواضع الضرورة
طلباً للتيسير كان حسناً¹³⁷

بحر میں احکام حیض میں حیض کے خون کے رنگ سے متعلق کئی ضعیف روایتیں
ذکر کی گئی ہیں، پھر لکھا ہے کہ معراج میں فخر الائمہ سے منقول ہے کہ اگر مواقع

136- رسم المفتی / ۷۰

137- شامی / ۱

ضرورت میں طلب سہولت کے لئے کوئی مفتی ان اقوال میں سے کسی قول پر فتویٰ دے تو بہتر ہے۔

بلکہ فقہاء کے طرز عمل سے یہ بھی محسوس ہوتا ہے کہ ضرورت یہاں اضطرار کے معنی میں نہیں ہے، جس میں دفع حرج و تنگی کی کوئی بھی صورت داخل ہو سکتی ہے، بدنامی اور تہمت کے خوف سے بھی کسی ضعیف یا مرجوح قول کو عمل کے لئے اختیار کیا جاسکتا ہے۔

علامہ شامیؒ رقمطراز ہیں:

وكذا قال ابو يوسف في المنى اذا خرج بعد فنور الشبهة
لا يجب به الغسل ضعيفاً و اجازة العمل به للمسافر او
الضيف الذي خاف الريبة كما سيأتي في محله و ذلك
من مواضع الضرورة¹³⁸

اسی طرح امام ابو یوسف نے فتور شہوت کے بعد خروج منی کی صورت میں کہا ہے کہ غسل واجب نہیں ہوگا، یہ قول ضعیف ہے، لیکن مسافر یا مہمان جو تہمت کا خوف رکھتا ہو اگر اس پر عمل کر لے، جیسا کہ اپنے مواقع پر یہ بحث آئے گی، تو اس کا ایسا کرنا درست ہوگا، کہ یہ مواقع ضرورت میں سے ہے۔“

ضرورت کے تعین کے لئے چند علماء کا اتفاق کافی ہے

اسی طرح ضرورت کے تعین کے لئے سارے علماء کا اتفاق ضروری نہیں، بلکہ چند راہنہین فی العلم اور متقی علماء کا اتفاق کافی ہے۔

حکیم الامت حضرت مولانا اشرف علی تھانویؒ ”الحلیۃ الناجزۃ“ میں تحریر فرماتے ہیں:

”اور ضرورت وہی معتبر ہے جس کو علماء اہل بصیرت ضرورت سمجھیں، نیز یہ

بھی ضروری ہے کہ فتویٰ دینے والا ایسا شخص ہو جس نے کسی ماہر استاذ سے فن حاصل کیا ہو، اور اہل بصیرت اس کو فقہ میں مہارت تامہ حاصل ہونے پر شہادت دیتے ہوں،۔۔۔۔۔ اور اس زمانہ پر فتن میں یہ دونوں باتیں جمع ہونا، یعنی کسی ایک شخص میں تدین کامل اور مہارت تامہ کا اجتماع نایاب ہے، اس لئے اس زمانے میں اطمینان کی صورت یہی ہو سکتی ہے کہ کم از کم دو چار محقق علماء دین کسی امر میں ضرورت کو تسلیم کر کے مذہب غیر پر فتویٰ دیں، بدون اس کے اس میں اقوال ضعیفہ اور مذہب غیر کو لینے کی اجازت دی جائے، تو اس کا لازمی نتیجہ ہدم مذہب ہے کمالاً یحقی¹³⁹

ایک اور مقام پر لکھتے ہیں:

"اور اس زمانے میں احتیاط اس طرح ہو سکتی ہے کہ جب تک محقق و متدین علماء کرام میں سے متعدد حضرات کسی مسئلہ میں ضرورت کا تحقق تسلیم کر کے دوسرے امام کے مذہب پر فتویٰ نہ دیں، اس وقت تک ہرگز اپنے امام کے مذہب کو نہ چھوڑے، کیوں کہ مذہب غیر کو لینے کے لئے یہ شرط ہے کہ اتباع ہوئی کی بنا پر نہ ہو، بلکہ ضرورت داعیہ کی وجہ سے ہو¹⁴⁰

واللہ اعلم بالصواب وعلمہ وتم وا حکم

اختر امام عادل قاسمی